


ערשמעם בוד

פון געבוירען ביז צום התנלה





די עפאכע אין וועלכער דער בעל שם טוב האט געלעבט
 אזו געווירקט, איז געווען איינע פון די גרעסטע און וויכ-
 טיגסטע עפאכען אין דער מענשליכער געשיכטע.
 מיט א ניכען טעמפא איז געגאנגען דאמאלס די ענט-
 וויקלונג פון מענשליכען געדאנק. מיט א פייעכעהאפטער
 ענערגיע האט ער זיך געאיילט אראבצואווארפען פון זיך
 וואס ניכער די אייווערנע קייטען, אין וועלכע ער איז נאך
 געבליבען געשמיערט פון מיטעלאלטער. דאס איז געווען
 איינע פון די ברויזענדסטע עפאכען, וואס זיינען ווען
 עס איז אין דער מענשליכער געשיכטע געווען. קיין
 זאך איז צופריעדען געווען דאמאלס מיט זיין פלאץ אונטער
 דער זון. אלעס, האט זיך מיט קאנוואלסיווער ליידענשאפט
 אין א ברייטעווער און פרייערער וועלט געריסען. עס האט
 א „ניצויז“ פון דער אונענדליכער בענקשאפט נאך נייע פאר-
 מען, א ניצויז פון דער אונענדליכער אונצופרידענהייט מיט
 די אלטע שוין געשאפענע פארמען — פון דער אימער שא-
 פענדער געטליכער ענערגיע אין די נשמות פון יענעם מענ-
 שען דורך פערבלאנדזשעט — און האט אין איהם א פערלאנג צו
 א נייער וועלט בעשאפען. קיין זאך איז דאמאלס שטיל און
 רוהיג אויף זיין פלאץ געשטאנען. אלעס, אלעס האט גע-
 שטרעבט דאמאלס אראבצואווארפען פון זיך די אלטע פאר-
 מען, און ארויפציהען אויף זיך אנדערע, נייע פארמען.

די דאזיגע עפאכע איז געלעגען אויף דער מיט פון די צוויי גרעסטע תקופות אין דער נייער געשיכטע פון דער מענשהייט: צווישען דער „רענעסאנס-עפאכע“ און צווישען דער עפאכע פון דער גרויסער פראנצויזישער רעוואלוציע. אין איהר האט זיך קאנצענטרירט דאס לעצטע ווארט פון דער רענעסאנס-עפאכע, וועלכע האט זיך צו יענער צייט אלץ מעהר און מעהר פערטיעפט און אלץ מעהר און מעהר פערשטארקט איהרע פאזיציעס — צוזאמען מיט דעם „בראשית“ פון דער נייער עפאכע. עס האבען זיך שוין אגרייבן געהויבען בעמערקען אין איהר די קאנטורען פון די „גרויסע פרינציפען“ פאר וועלכע די גרויסע פראנצויזישע רעוואלוציע האט געקעמפט. עס האט שוין געשוועבט אויף דער דאזיגער תקופה דער גרויסער גייסט פון די ענציקלאפעדיס-טען, עס האט זיך שוין געפיהלט אין איהר דער אטעם פון די גרויסע גייסטער —

רוסא און קאנט, לעסינג און וואלטער.

און אט דיעזער מעכטיגער פרייהייט'ס-שטראם, וועלכער האט גענצליך דורכגעבראכען די אייזערנע מויערען. אין וועלכע דער גייסט פון מיטעל-אלטער האט זיך פערפעסט טיגל, האט אויך די אייזערנע מויערען פון דער אידישער געמא דורכגעבראכען. מיט א נואלדיגער קראפט האט ער זיך אהין אריינגעריסען און האט דארטען זיין רעוואלוציאנערע טעטיגקייט אנגעהויבען.

און אין דריי פערשידענע ריכטונגען האט זיך דער דאזיגער פרייער שטראם צעגאסען. דריי גרויסע אידישע גייסטער האבען אונטער זיין פאהן געארבייט. יעדער איינער פון זיי האט זיינע אייגענע ד' אמות בעארבייט.

די טעטיגקייט פון איין ריכטונג אין געווען אויף דעם
 געביעט פון דער אידישער בילדונג, אויף דעם געביעט פון
 אויפקלעהרונג, פון וועקען דעם פילאזאפישען עלעמענט אין
 אידישען געדאנק. דאס ציעל פון דער דאזיגער ריכטונג
 איז געווען — עפענען א פענסטער אין דער אידישער געמא-
 צו אייראפא, כדי דאס אידישע פאלק זאל קענען אריינגע-
 נומען ווערען אין דער אלגעמיינער פעלקער-פאמיליע פון
 דער קולטורעלער מענשהייט.

די דאזיגע ריכטונג האט געפונען פאר זיך איהר ערש-
 טען פלאץ אין דייטשלאנד. איהר פארשטעהער איז געווען
 דער רמב"ם, דער בעריהמטער משה מענדעלזאן.

די צווייטע ריכטונג האט זיך אויסגעגאסען אין דער
 שטרעבונג צו בעפרייען דעם אידישען מוח פון דעם קרומען
 רב'נישען פלפול, פון דער פערדרעהטער און שארפער סכא-
 לאסטיק, פון די א וואנד מיט א וואנד צונויפפיהרערנדע
 „חלוקים“, מיט וועלכע די רב'נישע וועלט איז ביז דאמאלס
 בעשעפטיגט געווען. דאס ציעל, וואס די דאזיגע ריכטונג
 האט זיך געשטעלט אין געווען — אויסצוגלייכען אביסעל
 דעם פשטל'דיגען און פערקרוכטען אידישען מוח, אריינ-
 טראגען אביסעל סיסטעם, ארדנונג און לאגיק אין דעם
 שטודיום פון דער תלמוד'ישער ליטעראטור.

דער פארשטעהער פון דיעזער ריכטונג איז געווען דער
 בעריהמטער ווילנער גאון.

די דריטע ריכטונג האט זיך אויסגעגאסען אין דער
 שטרעבונג — אויפצומונטערען אביסעל דאס פערמאטערטע
 אידישע הארץ, בעלעבען אביסעל די פערשטיינערטע און
 פערגליווערטע געפיהלען פון אידישען פאלק, וועקען ביי
 איהם און בעפליעגלען זיין איינגעשלאפענע פאנטאזיע, מא-
 כען בעוועגליך זיין בלוט. עס איז איהר צוועק געווען —

די ממשלה פון אומעט און טרויער איבער דעם אידישען לע-
בען צופערקלענערען. די שווערע וואַלקענס פון עצבות און
מרה שחורה, וואס האבען די אידישע וועלט געדריקט, צו
פערטרייבען און צריינבריינגען אהין אביסעל פרעהליכקייט
און לעבענס-לוסטגיגייט.

דיעזע שטרעבונג האָט זיך אויסגעדריקט אין דער פארם
פון חסידות — און דער פארשטעהער איהרער איז ר' ישראל
בעל שם טוב געווען.

און דאָמאָלס, וואס אָט יענע צוויי ריכטונגען האבען
געזוכט און געפונען זייערע אנהענגער צווישען די אויבערש-
טע שיכטען פון פאָלק, צווישען די מעהר אַריסטאָקראַטישע
עלעמענטען זיינע, צווישען די לומדים און וואוילע אידישע
קעפ, איז די דריטע ריכטונג אַ מעהר דעמאָקראַטישע, אַ מעהר
פאָלקסטימליכע געווען. זי האָט צווישען דעם גאַנצען פאָלק
איהרע אנהענגער געזוכט און געפונען. דאָס איז ניט געווען
קיין בעוועגונג פאר מיוחסים, פאר אַיסגעקליבענע, פער-
קעהרט. זי האָט זיך הויפטזעכליך צו די ברייטע שיכטען
פון פאָלק געווענדעט. זי האָט אַלע איהרע אוצרות שעהנע
אין רשות פון פשוט'ען פאָלק געשטעלט. זי האָט אַלע איהרע
ריכטימער דעם איינפאַכען המון אַוועקגעשענקט.

דאָמאָלס, ווען די פארשטעהער פון די ערשטע צוויי
ריכטונגען זיינען געווען די לעהרער און וועג-ווייזער פון
איינצעלנע, פון יחידי סגולה. נאָר פון די, צו וועלכע זיי זיי-
נען מיט זייערע אידעען און זייערע שיטות געקומען — האָט
געזעהן דער „בעל שם“ זיין לעבענס-צוועק אין דעם, ער זאָל
זיין אַ לעהרער און וועג-ווייזער פאר דעם גאַנצען פאָלק —
פאר די פראַסטע און אונטערענדע מאַסען נאָך מעהר, ווי
פאר די רעבערען שיכטען.

ער איז מיט גאט'ס וואָרט צום גאַנצען פּאַלק געגאַנגען.
 און געקומען איז ער צו זיי ניט אפילו ווי א לעהרער.
 ווי א מרדכי, נאָר ווי איינער פון זיי. ניט פון א ווייטען
 דיסטאַנץ, פון א הויכען באַרג סיני האָט ער צום פּאַלק אַראַב-
 גערעדט. ער האָט צו זיי „פנים אל פנים“ יערעדט.
 און ניט מיט קיין שווערע לוחות איז ער צו זיי געקו-
 מען. ניט מיט קיין נייע שיטות, וואָס מוזען פון מענשען
 פיעל אָנגעשטרענגטע מיה און אַרבייט פּאַדירען, זיי זאלען
 קענען פון איהם אָנגענומען ווערען, ניט מיט גרויסע נייע
 אמת'ען איז ער צו זיי געקומען — אויסער אַ ט י ע נ ע ם
 ג ר ו י ס ע ן א מ ת, א ז ד ע ר ג ר ע ס ט ע ר א מ ת
 א י ז א ל ע ב ע ד י ג ע ר מ ע נ ש.
 קומענדיג צו זיי האָט ער מיט זיך גאָר אינגאַצען קיין
 לוחות ניט געבראַכט. ער האָט צום פּאַלק זיין גרויסע און
 ליכטיגע נשמה געבראַכט. ער האָט זיי זיין ברייט און אונ-
 רוהיג האַרץ אַוועקגעשענקט. ע ר ה א א ט ד י ר י י כ ע
 א ו צ ר ו ת פ ו ז ז י י ע ר א י י ג ע נ ע ר נ ש מ ה
 ב ע פ ר י י ט א ו ז ה א א ט מ י ט ז י י ז י י ע ר
 ג ר ו י ע א ו ז א ר י מ ע ו ו ע ל ט ב ע צ י ע ר ט.
 ע ר ה א א ט פ א ר ז י י ז י י ר י י כ ע א ו ז
 ש ע ה נ ע א י נ ע ר ל י כ ע ו ו ע ל ט ע נ ט פ ל ע ק ט
 א ו ז ז י י ה א ב ע ן א י ז א י ה ר ד י א ב ם
 ש פ י ע ג ל ו נ ג פ ו ז ז י י ע ר א י י ג ע נ ע ר א י
 נ ע ר ל י כ ע ר ו ו ע ל ט ד ע ר ז ע ה ן.
 ער איז צום פשוט'ען פּאַלק געקומען — און האָט מיט
 איהם אויף זיין אייגענער שפּראַך גערעדט —
 אויף דער שפּראַך פון האַרץ און געפיהל. דאָס שעהנסטע
 און רייכסטע, וואָס זיין נשמה האָט פּערמאַננט, האָט ער דעם
 פּאַלק אַוועקגעשענקט.

און „מדה כנגד מדה“.

בזו צו העכסטען און שענסטען גראד האט די פאנטאז-
זיע פון פאלק זיך אנגעשטרענקט צו שטריקען און וועבען די
הארציגסטע און שענסטע לעגענדען וועגען דעם לעבען און
ווירקען פון איהר בעליעכטען העלד. דאס שענסטע און
הארציגסטע, וואס דאס פאלק האט פערמאגט, האט עס פון
זיך ארויסגעבראכט, שפינענדיג אט יענעם צויבערהאפטען
פאָדיום, מיט וועלכען זי האט יעדען קעהר און ריהר פון בעל
שם געמאסטען. אויסער נאך אייניגע יחידי-סגולה האט
וועגען קיין אנדערען די אידישע פאלקס-פאנטאזיע אזויפיעל
הארציגע און שעהנע לעגענדען ניט געשאפען. זי האט אלע
איהרע גרעניצען פריי געלאזען, וועבענדיג דעם לעגענדארען
מאנטעל, אין וועלכען זי האט איהר בעליעכטען העלד איינ-
געהילט. יעדען איינציגען מאמענט פון זיין לעבען און
ווירקען האט זי ניט דורכגעלאזט, זי זאל איהם ניט אין א
ים א גאנצען פון לעגענדארע זונען-שטראהלען טוב'לען. יע-
דע בעוועגונג זיינע פון דעם ערשטען מאמענט פון זיין לעבען
ביז צום לעצטען האט זי מיט וועלטען גאנצע פון צויבער און
פאנטאזיע דורכגעוועכט.


און אלץ איז זי נאך אונבעפרידיגט געבליבען.

און אלץ האט זיך נאך איהר שעפונגס-קראפט און
שעפונגס-לוסט ניט אויסגעשעפט.

האט זי איהר טעטיגקייט אויך איבער די גרעניצען פון
לעבען איבערגעטראגען. זי האט איהם איהר לעגענדארען
מאנטעל אויך אין קבר מיטגעגעבען.

און ניט נאך האט זי דעם גאנצען וועג, וואס ער האט
אין זיין לעבען דורכגעמאכט, מיט שעהנע לעגענדארע רויזען
אויסגעבעט, נאך אויך איבער דעם וועג, וואס האט צו זיין

לעבען געפיהרט, האט זי די שענסטע בלומען איהרע גע-
ווארפען.
און אט אזוי האט זי אונז וועגען דעם געבורט פון בעל
שם די פאלגענדע לעגענדע געשאפען.



א.

די לעגענדע וועגען געבורט פון בעל שם.

די לעגענדע וועגען דעם געבורט פון בעש"ט. — זיינע עלטערען. — זיין פאטער ר' אליעזר ווערט פערקויפט פאר א קנעכט. — ער ווערט דער בעל יועץ פון קעניג. — ער איז שוין דאן א כוז תשעים געווען. — די טאכטער פון פריהעריגען „יועץ המלך“ פערליעבט זיך אין איהם. — ער שטעהט ביי דעם נסיון. — נאט זאגט איהם צו דורך אליהו'ל, אז ער וועט איהם בעלויגען פאר דעם גרויסען קדוש השם, וואס ער איז כענאנגען מיט א זוהן, וואס וועט די אויגען פון כל ישראל בעלייבטען.

ערגעץ איז וואלאכיא, לעבען א דארף, האט אז ארים און עלענד אלט פאר פאלק געוואהנט. אין גרויס נויט און דחקות האבען זיי זייערע עלטערע יאהרען פערבראכט. זיי האבען גאר ניט פערמאגט — ניט קיין קינדער און ניט קיינע אנדערע רייכטימער.

ויהי היום זיינען דאס דאזיגע שטערטעל רויבער בער פאלען און האבען צוגענומען ביי יעדען פון די איינוואהנער, וואס זיי האבען גאר געקענט. ווען זיי זיינען אין רבי אליעזר'ס הויז געקומען — אזוי איז געווען דער נאמען פון אלטען מאן — האבען זיי ביי איהם קיין זאך ניט געפונען, וואס זאל ווערט זיין ביי זיי צו נעהמען עס. האבען זיי בעשלאסען, צונעהמען דאס אלטע פאר פאלק מיט זיך און פערקויפען זיי ערגעץ פאר קנעכט. איז אבער א נס געשעהן, און די אלטע האט זיך פון זייערע הענדר אויסגעדרעהט און איז א צווייטער שטארקט אנטלאפען.

דער אלטער ר' אליעזר אבער איז ביי די רויבער אין די הענד געבליבען.
אזוי איז גאט'ס ווילען געווען.
האבען די רויבער פערקויפט ר' אליעזר'ן אין א ווייטער
מדינה ערגיץ, וואו עס האבען זיך ניט געפונען קיין אידען.
עהרליך און געטריי האט ר' אליעזר געדיענט דעם בעל
הבית זיינעם. און אזוי איז א שטיק צייט אוועקגעגאנגען.
ווען דער בעל הבית זיינער האט געזעהן, ווי עהרליך
און געטריי ר' אליעזר דייענט איהם, האט ער ביי איהם זעהר
נושא חן געווען און האט איהם פאר דעם פערוואלטער פון
זיין הויז געמאכט.
ר' אליעזר האט דאן געבעטען זיין בעל הבית, ער זאל
איהם שענקען דעם טאג פון שבת פאר זיין רוהע טאג און יעד
נער האט די בקשה זיינע ממלא געווען.
דערווייל איז די צייט געלאפען, און ר' אליעזר האט
שרעקליכע יסורים געליטען, וואס זייענדיג א קנעכט קען ער
ניט דייענען גאט, ווי ער איז געוואהנט געווען צו טהאן, ווען
ער איז אויף דער פרייהייט געווען. ער האט אויך זעהר
שטארק געבענקט נאך זיין אלטער, מיט וועלכער ער האט
א גאנצע לעבען פערבראכט.
האט ער אנגעהויבען צו טראכטען וועגען אנטלויפען.
האט מען איהם אבער אין חלום פון הימעל געוויזען —
זאלסט ניט דוחק זיין את השעה. אייל זיך ניט, ווען
עס וועט די ריכטיגע צייט קומען, וועט מען דיר לאזען וויסען.
אין א צייט ארום האט איהם דער בעל הבית זיינער
אוועקגעשענקט צום יועץ המלך.
ביים יועץ המלך האט ר' אליעזר שוין מעהר צייט און
מעגליכקייט געהאט אבצוגעבען זיך מיט תורה און תפלה.
ווארום דער יועץ המלך האט איהם א חדר מיוחד אבגעגען

בען — און ער האט דארטען די גאנצע צייט אין תורה און תפלה פערבראכט.

דער קעניג האט דערווייל אנגעהויבען צו בעמערקען, אז פון א שטיק צייט אן זיינע אלע זיינע מלוכה-ענינים מיט אונגעהויער גרויסער הצלחה אוועק. האט ער אנגעהויבען נאכצופארשען ביז ער איז וועגען ר' אליעזר'ן געוואהר גע-ווארען.

האט ער איהם צו זיך גענומען און האט איהם פאר דעם הויפט קאמאנדיר איבער זיינע ארמיען געמאכט.

ר' אליעזר האט זיך אבער פאר דעם גרויסען גליק דער-שראקען. ער האט מורא געהאט דער יצר הרע זאל איהם ניט די אויגען פערבלענדען מיט דעם גרויסען מעמד, צו וועל-כען ער איז געקומען, עס זאל שוין ביי איהם רעכט ווערען די אלע יאהרען, וואס ער האט נאך צו לעבען, צו פערברענגען צווישען ניט אירען.

האט ער בעשלאסען זיך פון שמו'ן הענד אויסצורעהען נאך איידער יענער האט נאך דעם קאמפף זיינעם אנגעהוי-בען, נאך איידער ער האט געפרובט איבער איהם די השפעה זיינע אויסאיבען.

האט ער ווידער אנגעהויבען צו טראכטען פערשיע-דענע פלענער, ווי אזוי ער זאל פון דער מדינה אנטלויפען. האט מען איהם אבער ווידער פון הימעל געלאזט וויסען, אז די שעה איז נאך אלץ ניט געקומען.

דערווייל איז דער יועץ המלך געשטארבען און ר' אליעזר האט יעצט זיין פלאץ פערנומען און דער קעניג האט איהם די טאכטער פון פערשטארבענעם יועץ-המלך פאר א ווייב געגעבען.

ר' אליעזר האט זיך אבער ניט צוגעריהרט צו איהר.

אין זי דערפון שיער ניט קראַנק געוואָרען. וואָרעם גרויס אין געווען די ליעבע איהרע צו ר' אליעזר'ן — און אלע מעגליכקייטען האָט זי אָנגעווענדעט, זי זאל פאר זיך ר' אליעזר'ס ליעבע ערווערבען.

עס האָט אבער קיין זאך ניט געהאַלפּען.

ר' אליעזר אין הייליג און ריין געבליבען.

אין זי צוגעשטאַנען צו איהם, ער זאל איהר ערקלעהן רען, פאַרוואָס האָלט ער זיך אזוי דערווייטערט פון איהר.

דאָן האָט ער איהר מגלה געווען דעם סוד, אז ער אין אַ איד, און אז ער וועט זיך ניט פיהלען גוט און גליקליך ביז ער וועט זיך נאכאַמאל צווישען זיינע ברידער גע-פינען.

גרויס זיינען איהרע שמערצען געווען, ווען זי האָט דאָס אלעס דערהערט. שרעקליך אין פאַר איהר געווען דער מאַך מענטש, אין וועלכען זי האָט זיך איבערצייגט, אז אלע האפ-נונגען איהרע, זי זאל ענדליך דאָך זיין ליעבע געווינען, זיינען יעצט פאַר איהר שוין אויף אייביג פערלאָרען. שרעקליך אין פאַר איהר געווען דער געדאַנק, אז זי וועט זיך מווען מיט איהם אויף שטענדיג שיידען.

עס האָט אבער נוכר געווען דאָס גרויסע געפיהל פון ליעבע און פערגעטערונג, וואָס זי האָט געפיהלט צו איהם, און זי האָט איהם באַלד, ווי ער האָט פאַר איהר זיין סוד מגלה געווען, אהיים געשיקט און האָט איהם אויך אונגע-הויערע אוצרות פון גאָלד און זילבער מיטגעגעבען.

אויפ'ן וועג אבער האָט מען ביי איהם זיין גאַנצען פער-מעגען אוועקגערויבט.

גאָט האָט פאַר איהם אַ גרעסערען לויז פון גאָלד און זילבער אָנגעגרויט פאַר דעם גרויסען נסיון, וואָס ער אין ביי-

געשטאנען, פאר דעם גרויסען קדושה'שם, וואס ער איז בער
גאנגען.

מיט עטליכע טעג שפעטער, ווען ער האט נאך איבער
דעם וועג געוואנדערט, האט זיך צו איהם אליהו הנביא
בעוויזען און האט צו איהם אזוי געזאגט:

אין זכות פון גרויסען קדוש השם, וואס דו ביזט בער
גאנגען וועט דיר גאט א זעהן שענקען, וואס וועט די אויגען
פון כל ישראל בעלייכמען, און אויף איהם וועט מקוים ווערען
דער פסוק „ישראל אשר בך אתפאר!“
און כך הוה.

ר' אליעזר איז אהיים געקומען און האט לעבעדיג און
געוונד געטראפען די אלטע פרוי זיינע, און עס איז ביי זי
אויף דער עלטער, ווען זי זיינען שוין ביידע קרוב צו הויז-
דערט יאהר אלט געווען, דער בעל שם טוב געבוירען געווארען.

ניט קיין יחוס בריעה האט דאס פאלק פאר איהר גע-
ליעבטען העלד געזוכט. ניט מיט דעם האט זי זיין וועג
צום לעבען געוואלט בעציערען. ניט איז א הויז, וואס זאל
זיך מיט פיעל תורה וגדולה, מיט גרויס יחוס און רייכטיג
אויסצייכענען, האט זי זיין קינדער-וויגעלע געשטעלט. נאר
איז א הויז פון ארימע און פראסטע פאלקס-מענשען.

ר' אליעזר'ס גרויסקייט איז — לויט דיעזע לעגענדע
דערצעהלט אונז — ניט בעשטאנען אין דעם, וואס זיין אב-
שטאמונג איז ביז אין די טיעפע דורות פון רבנים און גאונים
געווען, נאר אין דעם, וואס ער איז א גרויסער צדיק געווען.
ניט זכות אבות איז איהם בייגעשטאנען, עס זאל ביי איהם
דער בעל שם געבוירען ווערען, נאר דער זכות פון זיין גרויסער
בענקשאפט נאך אידען, ווען ער האט אפילו די גרעסטע

מדרגה פון גליק און כבוד דערגרייכט, אין זכות פון דער גרוי-
סער מדרגה פון קדוש השם, וואס ער האט ארויסגעוויזען.

צו טייער איז דער בעל שם ביים פאלק געווען, עס זאל
אפילו די קינדערשע יאהרען זיינע וועלען די אריסטאקראצ-
טישע שיכטען, די מיוחסים אוועקשענקען. צו טייער איז
ער זיי געווען, זיי זאלען זיך בענוגענען דערמיט, וואס ער זאל
זייערער נאך לויט דעם גייסט זיין. זיי האבען בעדארפט
ער זאל אויך אין בלוט און פלייש זייערער זיין —

האבען זיי זיין קינדער וויעגעלע אין הויז פון איינעם
פון זייערען אוועקגעשטעלט.

זאלען די לומדים און רבנים זייערע העלדען מיט יחוס
בריעף בעציערען, זאלען זיי נסים ונפלאות דערצעהלען וועגען
דער תורה וגדולה פון די אלע פערשיעדענע זיידעס און על-
טער-זיידעס, מיט וועלכע דער רבונג של עולם האט זייער
גרוץ מוכה געווען. דער חסידיוז איז צופיעל פאלקסטימליך.
צופיעל מיט אן אמת'ען דעמאקראטיזם דורכגעזאפט, ער זאל
זיך מיט אזוינע פארבען בענוצען ביים מאלען דאס בילד פון
זיין העלד.

די פאלקס-פאנטאזיע האט די לעגענדארע קרוין פון
זיי געבורט מיט די טייערע פעריל פון זיי לעהרע
בעפוצט —

האט ער דאך אונאויפהערליך געפרעדיגט, אז ביי נאט
זיינען קיינע מיוחסים פארהאן, אז „רחמנא ליבא בעי“, איז
דער עיקר אין דאס הארץ, די כונה.

האט ער דאך געלעהרענט שטענדיג, אז א כשר'ער
איד, ווען ער איז אפילו אן עם הארץ, איז ביי נאט ניט ווע-
ניגער אנגעלעגט, ווי א למדן א גרויסער.

האט ער אונז דען ניט געלערענט, אז א איינפאך קא-

פיטעל „תהלים“ פון א אידען א פראסטאק, וואס ווייסט אפילו
ניט דעם „פירוש-המלות“ דערפון, קען אמאל נאָהענטער צום
„כסא הכבוד“ דערגרייכען, ווי א בלאט גמרא פון אַ למדן א
גרויסטן.

ג.

צווייטע לעגענדע.

די צווייטע לעגענדע וועגען דעם געבורט פון בעש"ט. — דער רבנו של עולם האט בעשלאסען מיט א גוואלדיג גרויסער נשמה דעם דור מוכה זיין, האט ער די נשמה פון בעש"ט אראבעשיקט. — דער קאמפף צווישען יליהו און ס"ט. — „אבל וחפני ראש" קומט דער שטן צוריק אין הימעל פון דער שליחות זיינער.

און אויך די צווייטע לעגענדע וועגען דעם געבורט פון בעש"ט טראגט אויף זיך דעם אייגענעם האראקטער. אויך די צווייטע לעגענדע ווייסט גאר ניט צו דערצעהלען וועגן דעם גרויסען יחוס פון ר' אליעזר און וועגען זיין גרויס קייט אלס למדן. דערפאר ווייסט זי צו דערצעהלען זעהר פיעל וועגען איהם אלס בעל מדות טובות, וועגען זיין גרוי סער ליעבע צו אידען, ווען אפילו א „הוטא", וועגען זיין אפענער האנד פאר יעדען איינעם און וועגען דעם געוואלדיג גען כח, וואס ער איז בעזעסען, צו קענען זיך קאנטראלירען. צו קענען זיין א „כובש את יצרו."

ר' אליעזר און זיין פרוי — דערצעהלט דיעזע לעגענדע — האבען אין א דארף געלעבט. פון די אלע מצוות האט ער אממערהרסטען די מצוה פון הכנסת אורחים מקיים געווען. עס איז דערגאנגען אזוי ווייט, אז ער האט אויף די וועגען לעבען דארף שומרים געשטעלט און האט זיי אנגעזאגט, אז יעדען איינעם, וואס זיי וועלען זעהן דורכפאהרען, זאלען זיי ניט לאזען פאהרען ווייטער און זאלען איהם באלד

צו איהם איז הויז ברענגען. און די ערשטע זאך וואס ר' אליעזר פלעגט טהאן באלד, ווי אז אורח פלעגט צו איהם קומען, איז געווען — א שענע נדבה איהם צו דערלאנגען. כדי עס זאל איהם דאס עסען נאך וואויל בעקומען. ויהי היום איז א גרויסער עת רצון איז הימעל געווען. פמליא של מעלה איז זיך איז „זיבעטען הימעל“ געזעסען און האט זיך דארטען געמיטליך פערבראכט — דער רבנו של עולם האט מיט דער הילף פון זיינע מלאכים די צאהל גערעכענט פון די גרויסע נשמות, וואס האבן זיך אין יענעם דור געפונען. האט מען יעדער איינציגער נשמה ב„שבע בדימות“ בודק געווען. יערען איינעם פון די צדיקי הדור אויף א טעלערעל צעלענט.

„כביכול“ איז ניט צופריעדען געבליבען.

ניטא דער ריכטיגער שטאף.

גרויסע נשמות זיינען געווען א סך.

עס האט אבער די נאך גרויסע געפעהלט.

האט ער בעשלאסען מוכה זיין דעם דור מיט

איינער פון די גרעסטע נשמות, וואס זיינען ווען אויף דער

וועלט געווען. מיט א נשמה, וואס קיין איינער פון די

פיעלע לעצטע דורות האט פערמאגט אזעלכע.

מיט איינעם ווארט —

„מחודר שבמחודר“

„תפארת שבתפארת“.

ער האט בעשלאסען איינע פון אט יענע געזעהלטע

נשמות, וואס האבען זיך אבגעטראגען נאך פאר דעם „חטא“

פון „עץ הדעת“ און האבען כלל פון עץ הדעת ניט טועם

געווען — אויף דער וועלט אראבצושיקען.

און נאטירליך בארארף אזא גרויסער „זכות“ נתגלגל
ווערען דורך דעם גרעסטע „זכאי“ פון דור.

האט די גאנצע פמליא של מעלה מסכים געווען, אז
דער עהרליכסטער און כשר'סטער איד פון דור איז ר' אליעזר.
מען מוז איהם אבער נאך אויספרובען פריהער. מיט
דעם אנטרויען פון אזא טייערען אוצר מוז מען זעהר פאר-
זיכטיג זיין.

דערביי נאך האט אויך דער ס"מ אביסעל צוגעארבייט.
ער האט געוואוסט, אז עס וועט זיך צו זיין קאפ אויס-
לאזען.

ער האט געוואוסט, אז די נייע נשמה, וואס וועט
אויף דער וועלט אראפקומען, וועט ברעכען די ממשלה זיינע.
דערזוייל איז געווארען א קאנקורענץ צווישען „בעל-
דבר“ און צווישען אליהו הנביא.

יעדער איינער האט געוואלט דער שליח זיין.

ענדליך האט אבער דער „בעל דבר“ אויסגעפיהרט.
דו ביזט צוכיעל סניגור — האט כביכול צו אליהו'ן
געזאגט — צופיעל מליץ יושר אויף אידען — איד זאל דיר
דיא דאזיגע שליחות קענען פערטרויען. זאל ער געהן.
ער וועט שוין ריכטיג זיין ארבייט אבטהון.

האט זיך יער „בעל דבר“ פאר אן ארימאז פערשטעלט
און אין א שבת נאך מיטאג איז ער אנגעקומען צו ר'
אליעזר'ען אין זויז מיט זיין טארבע און שטעקען. —

און וויא אויף צורייצען זיך מיט איהם, האט ער איהם
נאך א ברייטען גוט שבת אבגעגעבען.

ר' אליעזר'ן האט זעהר דאס הארץ וועה געטהון, צו
זעהענדיג דעם חלול-שבת-בפרהסיא, וואס א איד בעגעהט.
ער האט איהם אבער ניט געוואלט מבייש זיין. האט ער זיך

ניט וויסענדיג געמאכט און האט איהם מיט גרויס כבוד ביים
שלוש סעודות און ביי דער מלוה-מלכה בעדיענט.

אויף מארגען, זונטאג אין דער פריה, ווען דער בעל
דבר" האט זיך געזעגענט מיט איהם, האט איהם ר' אליעזר
א פיינע נדבה געגעבען — און האט איהם אפילו מיט דעם
מינדעסטען ווארט ניט דערמאנט וועגען דעם חלול-שבת.
וואס ער איז בעגאנגען.

מיט טהר-ערען אין דיא אויגען פאר גרויס פערדרוס,
וואס ער האט זיין האפנונג פערלארען, אבצוהאלטען דאס
קומען פון דער נייער נשמה אויף דער וועלט, האט זיך דער
שטן צוריקגעקעהרט אין הימעל און אויך ער אליין האט
געמוזט זיין הסכמה געבען, אז ר' אליעזר זאל מיט א זון
געבענשט ווערען, וואס זאל דיא אויגען פון כל ישראל
בעלייכמען.

און איז דעמזעלבען יאהר נאך איז דער בעל שם טוב
געבוירען געווארען, און איז זכות פון זיין גרויסער נשמה,
וואס איז אויף דער וועלט אראפגעקומען, זענען די אלע
נשמות, וואס האבען זיך אין אט יענעם דור געפונען זעהר
פון א הויכער מדרגה געווען.

כביכול האט שוין מעהר ר' אליעזר'ען אויף דער וועלט
ניט בעדארפט — און האט איהם צו זיך גענומען, באַלד נאכ-
דעם, ווי דער בעל שם טוב איז אנטוועהנט געווארען, איז דער
פאטער זייער געשטארבען. ניט פיעל צייט איז פון פאטער'ס
טויט אוועקגעגאנגען — און אויך דיא מוטער זיינע איז
געשטארבען, נאך ביז יעצט געפינט זיך אקור קבר אין קוטאוו.
פאר דעם טויט — דערצעהלט דיא לעגענדע — האט
ר' אליעזר דעם בעל שם טוב אויף דיא הענד גענומען און
האט צו איהם דיא פאלגענדע ווערטער געזאגט —

איד זעה, אז דו וועסט בעלייכטען דיא וועלט, דו וועסט א ישועה פאר דעם אידישען פאלק זיין, און איד האב ניט זוכה געווען דיר צו מגדל זיין. דו זאלסט אבער שטענדיג געדענקען, ליעבער זוהו מיינער, אז גאט איז מיט דיר, און דעריבער זאלסט דו פאר קיין זאך נאר קיין מורא ניט האבען.

נאך גאר א קינד איז דער בעל שם אז עלענדער יתום געבליבען. שוין איז דיא פריהסטע שטונדען פון זיין לעבנס-מארגען האט ער זיין פאטער און מוטער פערלארען און איז אנגעוויזען געווען אויף דעם חסד פון דיא אידישע איינוואוינער פון אקופ. זיי האבען איהם אויף זייער חשבון אויסגעהאלטען און האבען איהם אויך מיט א מלמד בעזארגט. דאס האט אבער נאר א קורצע צייט אנגעהאלטען כל זמן עס איז נאך געווען פריש אין זייער זכרון דעם בעלשם'ט פערשטארבענער פאטער, צו וועלכען זיי האבען פיעל כבוד געפיהלט. וואס מעהר צייט עס איז אבער פון ר' אליעזר'ס טויט אוועקגעגאנגען אלץ מעהר קיהלער איז געווארען זייער אינטערעס, וואס זיי האבען איז בעל שם גענומען. אלץ מעהר האבען זיי אנגעהויבען פערנאכלעסיגען זייערע פליכטען צום עלענדען יתום.

דערצו האט נאך דער בעל שם אליון מיט זיין אויפ-פיהרען זיד א סך מיטגעהאלפען, דיא „שטאדט“ זאל זיד אזוי בעציהען צו איהם. ער איז כלל קיין שטיל און לייטיש קינד ניט געווען. ער האט זיד כלל ניט אויפגעהירט וויא אז עלענדער יתום, וואס לעבט אויף דעם חשבון פון שטאדט, בעדארף זיד אויפפיהרען. ער האט ניט געטהון, וואס די גוטע און פרומע לייט, אויף וועמענס חסד ער איז געווען אנגעוויזען, האבען איהם געהייסען טהון.

ער האט ניט געקענט שפיעלען דיא ראלע פון קיין
נעבעכעל —

ארומגעהען פערחושד'ט און פערזארגט שטענדיג וויא
עס פאסט פאר א יתום.

ווארום שוין אין דיא קינדערשע יאהרען האט זיין הארץ
דיא גרויסע פרייד, מיט וועלכער ער איז נאכדעם צו דער
וועלט געקומען געקומען, אין זיך געטראגען.

שוין אין דיא קינדערשע יאהרען איז ער מיט א זינגענ-
דער נשמה ארומגעגאנגען.

שוין אין זיא קינדערשע יאהרען זיינע איז ביי איהם
דאס פאעטישע געפיהל זיינס שטארק ענטוויקעלט געווען.

און שוין דאז האט דיא פאנטאזיע זיינע אדלער-פליגלין
פערמאגט.

האט ער אויף דעם ענגען און פינסטערען „חרר“ וויא
אויף א טורמע געקוקט, און אויף דעם בעזען רבי'ן, וויא
אויף דעם מלאך המות זיינעם. עס האט איהם שטענדיג אין
דיא פרייע און ברייטע וועלדער און פעלדער געצויגען. דיא
גאנצע מיה וואס דיא מדיכים זיינען האבען אוועקגעלעגט
איהם פאר א „יושב אוהל“ צו מאכען, ער זאל וויא אלע
אנדערע קינדער דעם גאנצען טאג אין חדר פערברענגען, אין
אונפרוכטבאר געבליבען.

„ער פלעגט אלע מאל פון חדר אנטלויפען און אויף
פיעלע שטונדען פערפאלען ווערען. ערשט נאך פיעל מא-
טערניש פלעגט מען איהם ערגעץ טיעף אין וואלד אבוזען
וואו ער פלעגט שטונדען גאנצע איינער אליין פערברענגען.“
און דעריבער האבען דיא אפוטרופסים זיינע ענדליך
גאר אינגאנצען א מאך געטהון איבער איהם מיט דער האנד
און האבען פון גיהם גאר אין גאנצען זייער השגחה צוגענומען.

ג.

קינדערשע יאחרען פון בעל שם.

נאך זייענדיג גאר א קינד מוז דער בעש"ט דעם שיקואל זיינעם אין זיינע אייגענע הענד איבערנעמען. ער ווערט א בעהעלפער, פיהרענדיג די קינדער אין חדר, זינגט ער מיט זיי פערשועדענע נגונים הארציגע. זיין געזאנג דערגרייכט ביז צום הימעל. דער שטן וויל עס ניט ליידען. ער איז אבער הילפלאז געגען דעם עלענדען יתום.

דער בעל שם האט אזוי ארום זיין פולע פרייהייט יעצט געקראגען. ער האט פריי און אונגעשטערט זיינע פאעטישע אינסטינקטען געקענט זיך איבערגעבען. ער האט שוין איבער זיך מעהר ניט קיינע בעלי-הבתים געהאט, וואס זאלען איהם פון דיא פרייע וועלדער און פעלדער אין חדר שלעפען. ער האט זיך אבער דאך ניט אינגאנצען פון חדר בעפרייט.

פאר דער פאלשטענדיגער פרייהייט וואס ער האט ער-ווארבען, האט דער עלענדער און פערלאזענער יתום א טייערען פרייז געמוזט בעצאהלען. ער האט פון יעצט אן שוין אליין פאר זיין חיונה געמוזט זארגען. ער האט זיין שיקואל אין זיינע אייגענע הענד געמוזט איבערנעמען. דאס אכט-ניין יאהריגע אינגעל האט שוין געמוזט ווערען א פערדיענער, ער זאל האבען פון וואנען א טאג איי-בערצולעבען.

איז ער געווארען א בעהעלפער ביי א מלמד. זיין ארבייט איז געווען צו ברענגען די קינדער אין חדר

און פיהרען זיי אין שוהל און זאגען מיט זיי „אמן יהא שמיה
רבא“ און „קדושה“ און „אמן“ אויף א שען און הויף קול.“

און שוין דאן, זייענדיג נאך א קינד, דערצעהלט אונז
די לעגענדע, האט ער זיין הארציגע טעטיגקייט אנגעהויבען.
צו פערשפרייטען טרייסט און פרייד אויף דער וועלט, צו
פערזיסען און פערגרונגערען דאס טרויעריגע לעבען פון דיא,
וואס טראגען אויף זיך דעם שווערען יאך פון „עצבות“ און
„מרה שחורה“.

„ווייט ווייט ארום פלעגט מען דאס געזאנג פון בעל שם
הערען, ווען ער פלעגט דיא קינדער אין חדר פיהרען.“ ער
האט די אידישע קינדער פון זיין שטאדט געוואלט געבען
דאס, וואס זיי האבען אין חדר ניט געהאט, דאס וואס זיי
האבען אויך ביי זיך אין דער היים ניט געהאט —
א ביסעל „חדות החיים“, א ביסעל פרעהליכקייט און
לעבענס-לוסטטיגקייט.

ער האט געוואלט, זיי זאלען פערנעסען אויף א וויילע,
אז זיי זיינען „קליינע אידען“, אויף וועלכע עס דריקט א
בארג א גאנצער פון פערשיעדענע מורא'ס, מורא פאר גאט,
מורא פאר דעם טאטען, מורא פאר דעם רבי'ן און מורא
פאר אלערליי רוחות און שדים, וואס לוייערען אויף דעם
מענשען אויף שריט און טריט —

און זאלען זיין דאמאלסט נאך דאס, וואס זיי בעדאר-
פען זיין —

זארגלאזע און לעבענסלוסטטיגע קינדער.
ער האט געוואלט, זיי זאלען אויף א וויילע פערנעסען,
אין דעם ענגען און שטיקענדען חדר, זיי זאלען פערנעסען
אויף א וויילע דעם בייזען און אויפגערגטען רבי'ן, דאס
ארימע און ניעדערגעשלאגענע לעבען פון זייערע עלטערען.

פלעגט ער מיט גוואלדיגער התלהבות שעהנע נגונים מיט דיא קינדער זינגען, ווען ער פלעגט זיך מיט זיי ארום-פיהרען.

א גאנצער קוואל פון שירה האט זיך דאן פון זיין האר-צען ארויסגעריסען און האט זיין אבסאלאנג אין דיא יונגע הערצלעך פון דיא קליינע קינדער געפונען.

זיי פלעגען פון זיין געזאנג פער'כשופ'ט ווערען און פלעגען מיט איהם מיטזינגען. זייערע יונגע נשמה'לאך פלע-גען דאמאלסט פון לעבענסלוסטגיגקייט און מונטערקייט אי-בערפילט ווערען.

א גרויסע פרייד האט זיך דאמאלס איבער דער וועלט צוגאסען.

און זיא האט אוש ביז צום הימעל דערגרייכט.

דער נחת רוח, וואס דיעזער געזאנג האט דעם רבנו' של - עולם פערשאפט, איז געווען ניט קלענער פון דעם נחת-רוח, וואס ער פלעגט האבען פון דעם געזאנג, וואס די לויים פלעגען פאר איהם אין בית-המקדש זינגען.

אויב פון איהם אליין — פון בעש"ט — זיינען פער-היילען געווען דאמאלס די וועגען, וואס זיינען געווען פאר איהם אין דער צוקונפט אנגעצויכענט — האבען זיי אבער ד א ר ט ע ז א ו י ב ע ז שוין גאר גאנץ קלאהר און דייטליך דיעזע וועגען געזעהען. זיי האבען געוואוסט, אז ער וועט א נייע ווענדונג דעם אידישען לעבען געבען. זיי האבען דארטען שוין געזעהען, אז עס וואקסט אין איהם א ליכט א גרויסע פאר דעם אידישען פאלק.

און געוואוסט האט עס אויך דער שמן.

האט ער זיך געשראקען און האט פערשידענע תחבולות געזוכט, ווי דאס גרויסע ליכט אויסצולעשען.

„ער האט פערשטאנען, וואס דאס זינגען מיט די קליינע

קינדער בעדייטעט, האָט ער מורא בעקומען, עס זאל זיך צו איהם ניט אויסלאזען — עס קען נאָך מיט דער צייט א סוף צו זיין ממשלה קומען". האָט ער זיך אין א מכשף פערקליבען. און איינמאל, ווען דער בעל שם האָט אָבגעפיהרט אהיים די קינדערלאך, זינגענדיג בשעת מעשה שעהנע נגונים זיסע, האָט זיך דער מכשף אין א בעזער חיה, וואָס הייסט וואקולאק פערוואנדעלט און איז אויף זיי אנגעפאלען — און פאר גרויס שרעק זיינען זיי זיך צולאָפען אלע.

דער שטן מיט דער נאנצער „כת דיליה" זיינען דאמאלס מלא שמחה געווען. זיי האָבען געדענקט, אז זיי זיינען שוין אויף שטענדיג פון זייער געפעהרליכען שונא פטור געוואָרען.

די שמחה זייערע איז אָבער נאָך צופריה געווען. דער בעל שם האָט זיך דערמאָהנט, וואָס דער פאטער זיינער האָט איהם פאר'ן טויט געזאָגט: „דו זאלסט גע'דענקען שטענדיג, אז נאָט איז מיט דיר, און דעריבער זאלסט דו פאר קיין זאך קיין מורא ניט האָבען."

האָט ער גע'פועל'ט ביי די עלטערען פון שטאָדט, זיי זאלען איהם ווידער ערלויבען ארומצוגעהן ארום זייערע קינ'דער, פערזוכענדיג זיי, אז ער וועט זיי פון יעדען אומגליק בעשיצען.

ער האָט א גרויסען און שטארקען שמעקען אין האַנד גענומען און גענומען די קינדער און געפיהרט זיי זינגענדיג, ווי זיין שטייגער איז געווען. דער „וואקולאק" איז זיי ווידער בעפאלען. דער בעל שם האָט זיך אָבער יעצט ניט דערשראָ'קען. ער איז צוגעלאָפען צו דער חיה און האָט איהר מיט זיין שמעקען א שטארקען קלאַפ איבער דעם שמערען דערלאַנגט — און זי איז טויט אוועקגעפאלען.

אויף מארגען האט מען געפונען דעם טויטען קערפער פון מכשף אויף דר' ערד זיד וואלגערען.
 א שטיקעל צייט איז אוועקגעגאנגען און דער בעל שם איז אויף א „העכערער שמעלע" דערהויבען געווארען.
 אנשטאט ארומצוגעהן ארום די קליינע קינדער, האבען די בעלי בתים פון שטאדט איבערגעגעבען אונטער זיין השגחה די בית-מדרש בחורים. זיי האבען איהם געמאכט פאר א שומר איבער דעם בית-מדרש, א וואו דיא עלטערע אינגלעך פלעגען זיצען און לערנען.
 צו יענער צייט איז ער שוין א יאהר דרייצעהן אלט געווען.

די ארבייט, וואס מען האט אויף איהם ארויפגעלעגט, האט ער בשלימות געטהאן און די עלטערען פון די קינדער זענען פון איהם זעהר צופריעדען געווען.
 און דא, צווישען די ווענט פון דעם בית-מדרש — שפינט ווייטער די פאלק'ס-פאנטאזיע דעם לעגענדארען מאנטעל, אין וועלכען זי האט איהר העלד איינגעהילט — האט ער זיד שוין צו זיין הייליגער מיסיאן אין לעבען אנגע-הויבען צוגרייטען.

די גאנצע צייט פון דער נאכט וואס די בית-מדרש-בחורים פלעגען וואד זיין, פלעגט ער שלאפען. ווען זיי פלעגען אבער איינשלאפען, פלעגט ער פון זיין שלאף אויפ-שטעהן און האט זיד זיין הייליגע ארבייט געטהון. ביז עס איז געקומען די שטונדע, ווען די מענשען הויבען אז פון זייער שלאף אויפצושטעהן — האט ער זיד וויעדער שלאפען געלעגט. זיי האבען דעריבער געמיינט, אז ער איז אזוי די גאנצע נאכט איבערגעשלאפען — פון אנהויב ביז צו ענדע.
 און ניט נאר אין „נגלה" האט ער ביי די נעכט, ווען קיינער האט ניט געזעהען און געהערט, עוסק געווען. ניט

נאך האָט ער דאמאָלסט תלמוד און פוסקים געלערענט, נאָר
ער פלעגט דאמאָלסט אויך איז „נסתר“ זיך עוסק זיין. שוין
דאָן האָט ער זיך מיט דער חכמת הקבלה בעשעפטיגט.

שוין דאָן, ווען ער איז נאָך כמעט א קינד געווען, האָט
זיין מוח די טיעפסטע „רזין דאוריתא“, די טיעפסטע סודות
פון דער תורה געקענט משיג זיין, אזוינע אפילו, וואס זענען
ווי א „ספר החתום“ פאר אלעמען געווען.

מיט א דור פריהער — דערצהלם די לעגענדע — איי-
דער דער בעל שם טוב איז געבארען געווארען, האָט א גרוי-
סער מקובל און בעל מופת געלעבט, ר' אדם בעל שם, האָט
ער אמאָל כתבים געפונען, איז וועלכע עס זיינען גרויסע און
טיעפע סתרי תורה געווען. „קבלה עיונית“ און „קבלה
מעשית“. דיעזע כתבים האָבען זיך פריהער ביי אברהם אבינו
עליו השלום געפונען, און נאכהער ביי יהושע בן נון.

און מיט דעם כח פון די דאזיגע „כתבים“ האָט ר' אדם
בעל שם גוואלדיגע וואונדער גרויסע געוווּזען.

פאלאצען גאנצע פון קעניגען און פירסטען פלעגט ער
מיט דעם כח פון די דאזיגע „כתבים“ פון זייערע פלעצער,
א וואו זיי זענען געשטאנען, אויסרייסען און צו זיך איז
שטאדט זיי ברענגען.

איז א שבת און יום טוב פלעגט ער אמאָל מיט דעם
כח פון די דאזיגע כתבים דער פרוי זיינער איז די טיערסטע
זיידענע און סאמעטענע מלבושים אנטהוּן, ממש כגדי מלכות.
און נאָך אזעלכע גרויסע וואונדער פלעגט ער מיט דער
הילף פון דיעזע כתבים אויפטהוּן.

איידער ער איז נסתלק געווארען האָט מען איהם פון
הימעל מרמז געווען, אז ער זאָל דיא דאזיגע כתבים איבער-
געבען צום „בחור ישראל“. האָט ער דאָן זיין זוהן צוגערופען

און האָט צו איהם אזוי געזאָגט: „איך האָב ביי זיך כתבים, אין וועלכע עס געפינען זיך טיעפע סתרי-תורה, דו ביזט זיי אָבער ניט ווערטה. זאָלסטו זיך נאכמערענען אויף דער שטאָרט אַקופ און דאַרטען וועסטו געפינען איינעם וואָס הייסט ישראל בן אליעזר. ער איז אַרום פיערצעהן יאָהר אַלט. איהם זאָלסט דו דיא כתבים איבערגעבען, וואָרים זיי בעלאַנג גען צו זיין „שורש נשמה“. אויב דו וועסט זוכה זיין, ער זאָל מיט דיר לערנען וועט זיין אז וואויל צו דיר.“

דער זוהן האָט געטהאָן וויא דער פאטער זיינער האָט איהם געהייסען, און ער איז אין דער שטאָרט אַקופ אָנגעקור מען. און היות ער איז נאָך אונפֿערהייראט געווען האָט ער געהאט אַן אויסרייד, אז ער איז געקומען אַהער התונה האָר בען. האָבען זיך באַלד שרכנים געפונען און ער האָט חתונה געהאט פאר אַ גרויסען נגיד'ס אַ טאָכטער.

דערווייל האָט ער אָנגעהויבען זוכען אַט יענעם מאַן צוליב וועלכען ער איז עס אַהער געקומען. האָט ער אויסגעפֿונען, אז דער נאמען פון שומר פון בית מדרש און דער נאָר מען פון זיין פאטער שטימען מיט דיא נעמען, וואָס זיין פאָטער האָט איהם אָנגעגעבען. עס איז איהם אַפילו זעהר שווער געווען צו גלויבען, אז דער דאָזיגער פראַסטער און מגושם'דיגער גער בחור זאָל עס זיין דער, פאַר וועמען דיא כתבים זיינען בעשטימט. ער און זיין פאטער האָבען אָבער פאַרט געטראָגען אויף זיך דיא נעמען, וואָס זיין פאטער האָט איהם אָנגעגעבן בען. האָט ער בעשלאָסען איהם גוט נאָכצושפירען, האָט ער אויסגעפונען, אז דער וועכטער טראָגט זיך עפעס, וויא מיט סודות אַרום. אז ער איז ניט אָפען אין זיין בענהמען זיך. האָט ער געבעטען זיין רייכען שווער ער זאָל איהם אָבצוימען אַ קליינעם פלאַץ אַ בעזונדערען אין בית מדרש. כדי ער זאָל דאָרט כסדר קענען לערנען. נאָטירליך איז דיא בקשה

זיינע ערפיללט געווארען. און דער בעל שם פלעגט איהם בעדיענען.

ר' אדם'ס זוהן האָט אזוי אַרום געהאַט דיא מעגליכקייט צו האַלטען אַן אויג אויף דעם בעל שם און נאָכצושפּירען אַלעס, וואָס ער טהוט. ביינאַכט פלעגט ער זיך מאַכען וויא ער שלאָפט און פלעגט זעהן, וויא דער בעל שם פלעגט פון שלאָף אויפשטעהן, ווען אַלע בחורים זיינען שוין איינגע-שלאָפען, און האָט זיך צו דער תּורה און עבודה גענומען.

איינמאָל, ווען ר' ישראל איז איינגעשלאָפען, האָט דער בן הרב עטליכע קונטרסים פון דיא כתבים גענומען און האָט זיי פאַר איהם אוועקגעלעגט. ווען ער האָט זיך אויפגעכאַפט פון שלאָף און האָט פאַר זיך דיא כתבים דערזעהן, איז ער אַ פערציטערטער געוואָרען און האָט זיי דורכגעלערנט און האָט זיי נאָכדעם ביי זיך אין שוים בעהאַלטען.

אזוי האָט דער בן הרב עטליכע מאָהל געטהאָן ביז ער האָט זיך איבערצייגט, אז דאָס איז ווירקליך דער מאן וועגען וועלכען דער פאטער זיינער האָט גערעדט מיט איהם. האָט ער זיך דאָן אָנגערופען צו איהם: „מײן פאטער האָט מיר גע-הייסען, איך זאָל זיך די כתבים איבערגעבען. איך בעט זיך, דו זאָלסט מיט מיר תּורה לערנען.“

דער בעל שם האָט מסכים געווען מיט דעם תנאי אָבער, עס זאָל דערפון קיינער ניט געוואָהר ווערען און ער זאָל איהם וויא ביז יעצט אויף ווייטער בעדיענען.

אויף דעם פערלאנג פון בן הרב האָט איהם דער שווער זיינער געדונגען אַ הויז הינטער'ן שטאָרט און האָט איהם דעם בעל שם אהין מיטגעגעבען ער זאָל איהם בעדיענען דאָרטען.

ווען דיא איינוואָהנער פון שטאָרט האָבען געזעהן וויא דעם נגיד'ס איידעם איז מקרב דעם בעל שם האָט ער שוין

אָנגעהויבען חשוב'ער צו ווערען אין זייערע אויגען. זיי האָבן
בען איהם אויף אָנגעהויבען מקרב זיין און ווען ער אין
זיעבצעהן יאָהר אַלט געווארען האָבען זיי איהם חתונה גע-
מאכט.

* * *

און דיא צוויי חברים ר' אדם'ס זוהן און דער בעל שם.
האָבען אין התבודדות אויסער דער שטאָרט געלעבט, און
האָבען פערבראכט אין לערנען שטענדיג.
איינמאָהל — דערצהלט דיא לעגענדע — האָט ר'
אדם'ס זוהן געבעטען דעם בעל שם ער זאָל אַראָפברענגען
דעם שר התורה, כדי ער זאָל זיי ערקלעהרען דיא שווערע
שטעלע, אויף וועלכער זיי האָבען געמאַטערט דאמאלס זייערע
מוחות.

דער בעל שם האָט זיך אין אָנהויב געמווענקעלט. ער
האָט מורא געהאט טאַמער וועלען זיי זיך חלילה טועה זיין
אין איינע פון דיא כונות, וואָס זיי בעדארפען מכוון זיין און
וועלען דערמיט לידי-סכנה ברענגען.

נאַכדעם אָבער וואָס דער חבר זיינער איז צו איהם זעהר
שטאַרק צוגעשטאַנען האָט ער דאָך זיין הכסמה געגעבען.
האָבען זיי אָנגעהויבען פאַסטען הפסקות פון שבת צו
שבת און פערשיעדענע טבילות מאַכען.

ענדליך איז שוין דער לעצטער כאָמענט געקומען, ווען
זיי האָבען שוין דעם שר התורה בעדארפט אַראָפברענגען.
באַלד אָבער וויא זיי האָבען נאָר דיא ערשטע טריט
געמאכט, האָט דער בעל שם אָנגעהויבען שרייען, אז זיי
האָבען זיך טועה געווען און אנשטאַט דעם שר התורה האָ-
בען זיי דעם שר של אש נאָר אַראָבגעבראכט און ער וועט
אוראי דיא גאַנצע שטאָרט פערברענען.

האָט ער געהייסען דעם נגי'ד'ס איידעם. ער זאָל גיך

לויפען אין שטאָרט אַרײַן, מורז זיין דעם שווער זיינעם און
דיא אלע איבריגע איינוואָהנער, זיי זאָלען גיך פון שטאָרט
אנטלויפען, ווארים דיא גאנצע שטאָרט וועט באַלד מיט'ן
פּייער אוועק.

דערווייל האָט דעם גביר'ס איידעם בעקומען א שם פאַר
א הייליגען און פון א גרויסען בעל מופת.
ער האָט אָבער ניט לאַנג גענאָסען פון דיזען אונפער-
דיענטען כבוד.

ער האָט נאָך א צווייטען מאָל געבעטען דעם בעל שם
ער זאָל דעם שר התורה צראַפּברענגען. אויך דאָס מאָל האָט
דער בעל שם זיין בקשה ניט געוואָלט ממלא זיין. ער האָט
אָבער אויך דאָס מאָל געמוזט נאָכגעבען נאָכדעם וויא דער
חבר זיינער איז צו איהם וויעדער זעהר שטארק צוגעשטאַנען.
איז מיטען דיא תחינות און תפילות אָבער האָט דער בעל
שם אָנגעהויבען צו שרייען, אז עס איז אויף זיי דער
טויט נגור געוואָרען.

איין עצה איז נאָר פאַראַן וויא זיי זאָלען פון זיך דעם
גור ריו מבטל זיין: זיי זאָלען א גאנצע נאכט מיט קיין אויג
ניט צומאַכען און פערברענגען דיא גאנצע צייט אין תורה
און תפלה.

האָבען זיי אָנגעהויבען מרבה בתפלה זיין. פלוצלינג
האָט דער בן הרב איינגעדרימעלט. ער האָט פון זיין תפלה
מפסיק געווען און איז באַלד געשטאַרבען.

מיט א שטיקעל צייט נאָכדעם וואָס דער בעל שם האָט
זיין איינציגען חבר, פאַר וועלכען ער האָט קיין מאַסקע אויף
זיך ניט בעדארפט טראָגען, פערלאָרען, האָט ער אויך זיין
פרוי פערלאָרען.

און ער איז וויעדער עלענד און פערלאָזען אין לעבען
געבליבען.

ה.

דער בעל שם פערראזמ זיין געבורט'ס שטאדט

דער בעל שם פערלאזט זיין געבורט'ס שטאדט. ער דיענט אלס בעהעלפער אין פערשיעדענע שטעט און שטעדטלעך. צווישען זיינע תלמידים אין יאזלאוויץ האט זיך אויף דער בעריהמטער גאון ר' מאיר מרגלית געפונען, וועלכער איז געווען איינער פון דעם בעש"ט'ס געטרייכטע און איבערגעגעבענעסטע תלמידים, נאכדעם ווי דער בעל שם איז נתלה געווארען. דער בעל שם פערלאזט בעהעלפער'יי און ווערט א דארפ'סמלמד. די שילדערונג פון אירישען פילאזאף שלמה מיימון ווענען די חדרים און מלמדים פון יענער צייט.

דער בעל שם איז אַלט געווען א יאהר אכטצעהן*). ווען ער האָט זיין געבורט'ס־שטאָדט פּערלאָזען. בעוואַפּענט מיט ידיעות גרויסע אין „נגלה“ און „נסתר“ מיט די הייליגע „כתבים“ אין האַנד, וואָס ר' אדם בעל שם האָט איהם בירושה געלאָזען, האָט ער זיך אויף דער וועלט אוועקגעלאָזט, ער זאָל פאַר זיך א מעמד אין לעבען געפינען.

אַ שטיק צייט האָט דער בעל שם איבער פּערשיעדענע שטעט און שטעדטלעך, אין דעם געגענד פון זיין געבורט'ס־שטאָדט אַרומגעוואַגעלט און האָט פון זיין אַלטער בעשעפטי־גונג, פון בעהעלפּער'יי, זיין פּרנסה געצויגען. ער האָט ביי פּערשיעדענע מלמדים אַלס בעהעלפּער געדיענט. צווישען די שטעדטלעך, וואָס דער בעל שם האָט דאַמאָלס אַלס בע־העלפּער פּראַקטיצירט, האָט זיך אויף דאָס שטעדטלע יאָז־

*) דער בעל שם איז געבוירען געווארען צווישען די יאהרען תנ"ה און ת"ס. אויף גענוי דאס יאהר ווייסט מען ניט. אנדערע גיבען אן דאס יאהר 1695 אלס דאס יאהר פון זיין געבורט.

לאוויץ געפונען, אוואו דער גרויסער גאון ר' צבי מרגלית, דער פאטער פון די צוויי בעריהמטע גאונים ר' מאיר און ר' יצחק דוב מרגלית, איז אלס רב געווען אנגעשטעלט.

די דאזיגע צוויי גאונים זענען נאכדעם ווי דער בעל שם טוב איז נתגלה געווארען פון זיינע געטרייסטע און איבער-געגעבענסטע תלמידים געווען. עס האט פון נאך קיין גרע-ניץ געוואוסט די ליעבע זייערע צו איהם און דער געטליכער רעספעקט, מיט וועלכען זיי האבען זיך צו איהם בעצויגען. זיי האבען אויף איהם ווי אויף א „מלאך אלהים“ געקוקט. בעזאנדערס האט צו איהם אונענדליכע פערנעטערונג און ליעבע געפיהלט דער אינגערער פון די צוויי ברידער, ר' מאיר מרגלית, וועלכער איז געווען פון דעם בעל שם'ס תלמידים פאר דער צייט וואס ער — דער בעש"ט — איז אין יאזלאך וויין א בעהעלפער געווען.

ווארום אויך יעצט, ווען ער איז שוין פון די קינדער-יאהרען ארויס, האט דער בעל שם די ארבייט זיינע ניט אלס מוז, אלס הכרח געטהוהן, נאך מיט פיעל ליעבע און איבער-געגעבענהייט. ער האט אויך יעצט געקוקט אויף זיין אר-בייט, ווי אויף א הייליגער מיסיאן אין לעבען, ווי אויף א גאטעס דיענסט, ניט נאך, ווי אויף א קוואל פון וועלכען ער מוז זיין פרנסה ציהען.

די אלע שעהנע מתנות, מיט וועלכע גאט האט זיין נשמה געבענשט, האט ער די קליינע אירישע קינדער אוועק-געשענקט, ער זאל זיי אביסעל פערגרניגערען און פערשעה-נערען דאס לעבען זייערס. ער האט פאר זיי זיין אונר-דיג הארץ אויפגעפענט און האט זיי געלאזט מרינקען פון דארטען די גרויסע ליעבע זיינע צו גאט, מענש און נאטור. האבען איהם די קינדער מיט דער זעלבער מטבע גע-צאהלט. מיט דעם גאנצען פייער פון זייערע קינדערשע

הערצלעך האבען זיי זייער מדריך געליעבט. זיי האבען זיך געפיהלט צוגעבונדען צו איהם, ווי נאך קינדער קליינע קע-נען זיך פיהלען צוגעבונדען צו א מענשען, וועמען זיי לייעבען. און דעריבער איז אזוי גרויס געווען די לייעבע און פער-געטערונג פון ר' מאיר מרגלית צום גרויסען לעהרער זיינעם. דיעזע לייעבע איז ביי איהם א „גירסא דינקותא“ געווען. די קערענדלעך איהרע זענען שוין איז די קינדערשע יאהרען ביי איהם אין הארצען פערזייהט געווארען.

איך ווייס און גלויב, — האט דיעזער בעריהמטער גאון געשריעבען וועגען בעל שם, נאך דעם טויט פון לעצטען, — אז אלע הנהגות זיינע זענען אין קדושה און טהרה געווען. ער האט אלע זיינע יאהרען אין חסידות און פרישות פערבראכט. אויף איהם איז געזאגט געווארען „צדיק באמונתו יחיה“. ער האט שטענדיג אין זיין גרויסען גלויבען געלעבט. מען האט איהם פון הימעל די אלע בעהאלטענע זאכען מגלה געווען. די גרויסע געמליכע הערליכקייט, וואס איז בעהאלטען פון יערען (**).

און אויף דעם סמך פון דיעזע צוויי פאקטען — די גרוי-סע לייעבשאפט, וואס האט צווישען גרויסען לעהרער און גרוי-סען תלמיד עקזיסטירט און דאס וואס ר' מאיר מרגלית איז שוין איז די קינדערשע יאהרען זיינע איינער פון דעם בעל שם'ס תלמידים געווען — האט די חסידישע פאנטאזיע די פאלגענדע לעגענדע בעשאפען.

נאכדעם, — אזוי דערזעהלט די לעגענדע, — ווען דער נאמען פון בעל שם איז שוין איבער דער גאנצער אידישער וועלט נתפרסם געווארען, האט זיך איינמאל דער בעל שם צו

(**) ידעתי ונאמנה שהיו הנהגותיו בקדושה ובטהרה ברוב חסידות ופרישות, צדיק באמונתו יחיה, ד ס ט ר י ז ג ל י ז ל י ה כ ב ו ד ה' ה ס ת ר ד ב ר.

זיין בעלעבטען תלמיד, ר' מאיר מרגלית, אָנגערופען : —
 מאיר'ל, געדענקסט דו אָט יענעם שבת, ווען דו האָסט
 „חומש“ אָנגעהויבען צו לערנען. דיין פאָטער'ס-הויז איז
 דאָמאלס פול און פול מיט מענשען געווען. און אַלע האָבען
 דאָן מויל און אויערען אָנגעשמעלט, זיי זאָלען קענען אַלעס
 פון דיין דרשה הערען. געדענקסט דו, מאיר'ל, וואָס האָט
 פלוצלינג געטראָפּען דאָמאלס.

און ר' מאיר'ל האָט געענטפּערט : —

אודאי, רבי, געדענק איך, איך געדענק אַלעס. עס
 שמעהט מיר אַלעס, ווי לעבעדיג פאַר די אויגען. מיין מוטער
 איז פלוצלינג אין שטוב אַריינגעלאָפּען און האָט מיר אין
 מיטען דער דרשה פון טיש אַ האַפּ געטהון.

האָט זיך דער פאָטער מיינער צו איהר אָנגערופּען : —

— וואָס געהמסט דו דאָס קינד אין מיטען דער דרשה
 אוועק ? אשה, פאַר וואָס ביזטו איהם פון תורה מכבּל ?

האָט איהם די מאַמע מיינע געענטפּערט : —

איך זעה דאָרטען איינעם אַ מאַן אין אַ פעלץ אָנגעטהון
 — ער שמעהט און „ראַטשעט“ מיר צופיעל די אויגען אויף
 דעם קינד.

די מוטער מיינע האָט זיך דערשראָקען, דיעווער מאַן זאָל
 מיר מיט זיין אויג קיין שלעכטס ניט טהון. וואָרום איך
 בין זעהר אַ שעהן קינד געווען. זי האָט פאַר אַן עין הרע
 מורא געהאַט.

דאָן האָט זיך דער בעל שם צו איהם אָנגערופּען : —

דאָס בין איך עס דער מאַן אין פעלץ געווען. אַ גרויסע,
 גרויסע ליכט האָב איך קוקענדיג אויף דיר דאָמאלס, משפיע
 געווען אויף דיר. אַ שאַד, אַ שאַד וואָס די מוטער דיינע האָט
 דיר אוועקגעהאַפּט דאָמאלס אין מיטען דער דרשה. ווען זי
 וואַלט דיר ניט געווען אין מיטען דער דרשה אוועקגעהמען

— וואָלט איך געווען אויף דיר נאָך אַ פּיעל, פּיעל גרעסערע ליכט משפּיע געווען דאָמאָלס.

אויב דער בעל שם האָט אַ גרויסע בעפּריעדיגונג גע- פונען אין דעם, וואָס ער איז אַרום די קלוינע אידישע קינד- דער אַרומגעגאנגען און האָט זיי געלאָזט זיך וואַרימען ביי דעם גרויסען פייער פון זיין ליכטיגער נשמה, האָט ער אָבער אין דעם „בעהעלפּער“-ראַנג אַליין קיין בעפּריעדיגונג ניט גע- פונען. דער טיפּ מלמד אין יענע יאָהרען און די אַטמאָספּע- רע, וואָס האָט דאָמאָלס אין אידישען „חדר“ געהערשט, האָ- בען געמוזט עקעל און אונצופּריעדענהייט וועקען ביי אזא פּאָעטישע און עסטעטישע נאַטור, ווי דער בעל שם טוב איז געווען.

דער פּילאָזאָף שלמה מיימון, וואָס האָט ביינאַהע אין יענער צייט געלעבט, ניט אונז די פּאָלגענדע שילדערונג וועגען דעם דאָמאָלסדיגען „חדר“.

דיעזע שילדערונג זיינע אונטערשידעט זיך אמת ניט זעהר פּיעל צום ערגערען פון דעם חדר, וואָס מיר אַליין גע- דענקען נאָך פון אונזערע קינדערשע יאָהרען. דער דאָמאָלס- דיגער חדר ווערט דאָך אָבער ניט בעסער צוליעב דעם.

„דער חדר — שרייבט שלמה מיימון אין זיין אַוטאָגראַף- פּיע — איז אַ שמאַלע און ענגע וואוינונג און פול מיט רויך שטענדיג. די קינדער — אייניגע זיצען אויף בענקלעך, און אייניגע פון זיי וואָלגענען זיך אויף דער ערד. דער מלמד געהט אָנגעטאָהן אין אַ שמוציגע העמד. ער זיצט ביים טיש, און אין האַנד האַלט ער אַ „קאַנטשיק“, מיט דייעזען קאַנט- שיק רייכט ער דעם טאַבאַק, וועלכען ער האַלט אין אַ כלי צווי- שען זיינע פּיס, און ער ריענט איהם אויף אלס „אַרויסהעל- פּער“, אריינצושטאַפּען דורך איהם די תורה זיינע אין קאַפּ

פון די תלמידים. די „בעהלפער“ זיינע זענען ניט וועניגער פון איהם „פליוסיג“, צו מאכען די קליינע אידישע קינדער פאר „למדנים“ גרויסע. יעדער איינער פון זיי לערענט מיט זיינע תלמידים די לעקציען זיינע אין א בעזונדער ווינקעל פון חדר. און אויך זיי שטעהען פון מלמד ניט אב אין דעם אופן, ווי זיי בענעהמען זיך מיט די קינדער. אויך זיי האל-טען אין איין שרייען און גוואלדעווען אויף די קינדער, און פון צייט צו צייט זענען זיי אויך מיט א פאָר קלעפּ מוכה.“

„פון די מאַלצייטען, וואָס ווערען אין דער פריה און אין אַבענד פאַר די קינדער געבראכט, נעהמען דיעזע העררען דעם בעסטען חלק אַוועק. און אַפטמאַל נעהמען זיי פאַר זיך שוין גאַר אַלעס אַוועק און פאַר די קינדער בלייבט שוין גאַר אינגאַנצען גאַר ניט. די קינדער וואַגען אַבער ניט צו בע-קלאַגען זיך פאַר זייערע עלטערען, פאַר דעם אומרעכט, וואָס ווערט בנוגע זיי בעגאַנגען, מורא האַבענדיג, זיי זאָלען ניט נאָך מעהר צורייצען נעגען זיך די פייניגער זייערע.“

„אין אַט אַזוויינע חדרים זענען די קינדער פון אין דער פריה ביז אויפדערנאַכט איינגעשלאָסען, און אויסער אין די טעג פון שבת, יום טוב און ראש חודש ניט מען זיי קיינמאַל קיין פרייע מינוט ניט.“

אַן אַנדער קוועלע שילדערט אויף פאַלגענדען אופן די חדרים מיט די מלמדים פון יענער צייט : —

„וואָס בעדאַרף איך זיך — טראכטען די מלמדים — אַרומפיהרען מיט די קינדער אַ יאָהר אַ גאַנץ, בעסער וועט זיין פאַר מיר, איך זאָל זיך גאַר מיט דעם בעל הבית אַ פאַר וואַכען אַבעבען, איך זאָל ביי איהם נושא חן זיין, וועל איך שוין אויף דעם קינד גאַר אינגאַנצען ניט בעדאַרפען האַרע-ווען.“

אַט אַז „פנים“ האָט דער חדר און דער מלמד געהאַט

דאמאלס. עס איז דעריבער גאָר קיין וואונדער ניט, וואָס די „בעהעלפערין“ איז ענדליך דעם בעל שם נמאס געוואָרען און ער האָט געשטרעבט דערצו, ער זאָל פון דיעזער בעשעפֿטיגונג בעפרייט ווערען.

אויסער דעם איז איהם אויך דאָס לעבען אין די בלאַטיגע און שמוציגע קליינע שטעדטליך ניט צום האַרצען געווען. עס האָט איהם אין די פעלדער און וועלדער געצויגען. ער האָט נאָר די גרויסע פעלזען און בערג געבענקט. ער האָט זיך מיט דער נאַטור געוואָלט „מתיחד“ זיין. ער האָט „התבודדות“ בעדארפט.

ווארום שוין דאָן האָט זיך דער אונרוהיגער גייסט צו איהם אין האַרצען פערקליעבען. שוין דאָן האָט די נשמה זיינע אָנגעהויבען איבערפילט צו ווערען פון די טענער פון די נייע מעלאָדיע, וואָס ער האָט אין אידישען לעבען אַרײַנגעטראָגען.

האָט ער בעדארפט מיט זיך אַלײן זיין —

ער זאָל זיך קענען אונגעשטערט איבערגעבען צו די גרויסע מחשבות זיינע וועגען גאָט, מענש און נאַטור, וועלכע האָבען ביי איהם אין האַרצען אָנגעהויבען צו בליהען דאָ-מאַלס.

עס האָט איהם צו ריינער און שעהנער אטמאָספערע געצויגען —

ער זאָל קענען אין שוים פון דער נאַטור אביסעל טרייסט און בערוהיגונג פאַר זיך געפינען, פון די גרויסע אידעען און געדאַנקען, וואָס האָבען שוין דאמאלס זיין האַרץ אָנגעהויבען צו שטורמען —

פון די גרויסע אידעען און געדאַנקען, וואָס האָבען שוין דאמאלס זיין גאַנצע אינערליכע וועלט אָנגעהויבען צו רע-וואָלוציאָניזירען.

האָט ער בעשלאָסען אויפצוגעבען זיין בעשעפט־יונג
אלס בעהעלפער און בעסער אַ דאָרף־מלמד צו ווערען —
פערדינגען זיך ערגעץ ביי אַ ישוב'ניק, צו זיין אַ מלמד
פאר זיינע קינדער, כדי ער זאָל האָבען די מעגליכקייט אין
דער פרייער צייט, ווען ער וועט מיט די תלמידים זיינע ניט
בעראַרפען לערנען, גענצליך מיט זיך אליין קענען זיין.

ה.

דער בעל שם אין דארף

דער בעל-שם אלס דארפס-מלמד. — דאס לעבען פון די אידישע ארעני דארעס צו יענער צייט. — דער בעל-שם פלעגט לעהרנען מיט זיינע תלמידים אין וואלד. — צום ארענדאר אין הויז פלעגט ער קומען נאר אכעסען. — זיין בענעהמען זיך מיט די ישובניקעס. — ער איז זייער בעליווען און וועגווייזער געווען.

דער בעל שם אלזאָ האָט זיך אלס מלמד פערדונגען ביי איינעם פון דיא ארענדאטארס, וואָס האָבען אויפן ישוב גע- וואָהנט און אַ שטיק צייט האָט ער אזוי אלס דאָרפ'ס מלמד פערבראכט ביי פערשיעדענע ישוב'ניקעס וואָס האָבען אַרום יענער געגענד געוואָהנט, אַרום דעם געגענד פון זיין גע- בורטס-פלאַץ.

ער פלעגט אָבער זיין לעבען אָבגעזונדערט פון דער „קרעטשמע“—אָטמאָספערע פיהרען. איבעראל וואו ער פלעגט אלס דאָרפ'ס מלמד דיענען, פלעגט ער בעמען דעם ישוב'ניק, ער זאל פאר איהם אַ בעזונדערען שטיבעל אין וואלד אָדער אין פעלד איינאָרדנען. און אין דיזען שטיבעל פלעגט ער מיט זיינע תלמידים לערנען. ער פלעגט דאָרטען אויך פער- ברענגען דיא גאַנצע פרייע צייט וואָס איז איהם פאר זיך אליין פערבליבען. אין הויז פון ארענדאר פלעגט ער קומען נאָר זיין מאַלצייט אָבצועסען.

און עס איז גאָר קיין וואונדער ניט, וואָס דער בעל שם

האָט זיך געהאַלטען וואָס ווייטער פון דעם הויז-לעבען פון דיא ישוב'ניקעס, ביי וועלכע ער האָט אַלס מלמד געדיענט, וואָרים דיא הויז-אַטמאָספּערע פון דיא אידישע ישוב'ניקעס צו יענער צייט איז ניט בעזאָנדערס אַנציהענד געווען. דאָס הויז פון יערען אידישען ישובניק איז געווען דאמאלס אַ נעסט פון אומגעלומפערטער עם הארצות און פון אונבע-שרייבליכען שמוץ און עקעל. אַרימקייט און אונוויסענהייט פלעגען דארטען דיא שטענדיגע שומרים זיין.

דיא אידישע אַרענדאַרעס צו יענער צייט, זיינען אַלע, אַהן אַן אויסנאַהמע, כמעט, גוואלדיגע עמיהארצים געווען, פאַר וועלכע ניט נאָר דיא העברעאישע שפראך אַליין איז א „ספר החתום“ געווען. אין די מעהרסטע פּעלע האַבען זיי אַפילו קיין אידיש ניט געקענט רעדען, און זיי פלעגען דעם גאַנצען לעבען זייערען, אַפילו אין דיא יום-טוב'דיגסטע לע-בען-מאָמענטען זייערע, זיך מיט דער גו'אישער שפראך בענוצען.

און ניט נאָר שפראַכליך אַליין האַבען זיי זיך אַסימילירט מיט דיא אַרומיגע פּויערים, צווישען וועלכע זיי האַבען זייער גאַנצען לעבען פּערבראַכט. דיזער אַסימילירענדער פּראָצעס האָט נאָך אויף אַ מעהר גרעסערען און ברייטערען שטח פון זייער לעבען זיין ממשלה פּערשפּרויט. אין זייער גאַנצען אַרט לעבען זיינען זיי עהנליך אויף דיא אַרומיגע פּויערים געווען. נאָר זייער צוגעבונדענקייט צו דער אידישער רעליגיאָן, זייער שטרענגעם אַבהיטען דיא אידישע דינים און מנהגים, אויף וויפּיעל זיי האַבען דאָס אַלעס געוואוסט און פּערשטאַ-נען, האָט זיי אַבגעהאַלטען זיי זאָלען זיך ניט גענצליך מיט דער אַרומיגער בעפעלקערונג פּערמישען, האָט זייער אַנגע-העריגקייט צום אידישען פּאָלק פּערצייכענט.

און פונקט אזוי „ציוויליזירט“ און אין אידישקייט בע-

הבינ'ט וויא דער „הויז-מיסטער“ איז געווען, זיינען אויך געווען דיא פרוי און קינדער זיינע.

דער פילאָזאָף שלמה מימון, וועמען מיר האָבען שוין אויבען דערמאָהנט, גיט אונז אין זיין אויטאָגראַפֿיע דיא פּאָלגענדע שילדערונג וועגען דעם לעבען פון דיא אידישע ארענדארעס צו יענער צייט.

די הייזער זייערע — שרייבט ער אין דיוער שילדער־
רונג — זענען עהנליך אויף די פויערשע „הייזקעס“ —
אַלטע חורבות, איינגעפאַלענע, שוואַרץ פון רויך פון אינווער־
ניג און פון דרויסען. דיוע הייזקעס האָבען קיינע קוימענס
ניט געהאט, נאָר אין מיטען דאך פלעגט מען אן עפענונג מאַך
כען, און דורך דאָרטען פלעגט דער רויך ארויסגעהן. מען
פלעגט אָבער לאַנג די עפענונג אין דאך ניט לאָזען אָפען.
באלד, ווי מען פלעגט דעם אויווען אויסהייצען, פלעגט מען
די עפענונג פארמאכען, כדי דאָס פייער זאָל ניט אויסגעלאָך־
שען ווערען. פאר פענסטער האָט מען זיך בענוצט מיט
הילצערנע שטעקעלעך — איין שטעקעלע איבער דעם צוויי־
טען איבערגעלעגט. דאָס גאנצע הויז פלעגט פון איין צימער
בעשטעהן, און דיוער צימער האָט פאר אלע פארשידענע
„מלאכות“ און „ברכות“ געדיענט. דאָרטען האָט מען גע־
האט די וואוינונג און דעם שענק. דאָרטען האָט מען אויך
מיט די קינדער געלערענט, און ביינאכט האָט ער אלס שלאָף־
צימער געדיענט. א שרעקליכע היץ פלעגט שטענדיג אין די־
זען צימער הערשען, און שטענדיג איז ער איבערפילט מיט
רויך געווען — ביז צום דערוואַרגען ווערען.

און אין דער מיט פון חדר, אין דער ברייט, פלעגט זיך
פון איין עק ביז צום צווייטען א גרויסע שטריק ציהען,
אויף וועלכען עס פלעגען הענגען די שומציגע קליידער פון
די שטוב־מענשען. די שמוץ אין שטוב איז אין לשער גע־

ווען, צוזאמען מיט דער קעטיגער וועש פלעגען אויך „ווארשטלעד“ צום טריקענען זיך אויף דעם שטריק הענגען. די ריינע וואסער וואס מען האט געהאלטען פאר דעם הויז-געברויך, די פעסער מיט קרויט און אוגערקעס זענען גע-שטאנען צוזאמען מיט די „פאָמיניעצעס“. דאָס קאָכען און באקען, צוזאמען מיט דעם מעלקען פון די קיה, פלעגען פאר-קומען אין דעם זעלבען צימער, און אין דערזעלבער צייט, ווען די שכורע פויערים פלעגען זיך דארטען געפינען. עס איז דארטען פאר אלעמען פלאץ געווען. פאר די שיכור'ע גוים, פאר די בעלי-בתים און פאר די קליינע קינדער מיט דעם מלמד זייערען.

דער בעל שם האָט אָבער בשום אופן קיין „גדלות“ ניט געפראוועט. נאָר פון דער הויז-אטמאָספערע האָט ער זיך אָפגעזונדערט געהאלטען. ער האָט זיך אָבער ניט געהאלטען אָבגעזונדערט פון די הויז-מענשען. פארקעהרט, ער האָט צוזאמען מיט זיי זייער גאנצען לעבען מיטגעלעבט. ער האָט מיט זיי אלע זייערע פריידען און ליידען געטיילט.

שוין דאמאלס האָט פון איהם א גרויסע נשמה-ליכט ארויסגעשטראהלט.

א גרויסע נשמה ליכט, וועלכע האָט געלייכט און גע-ווארעמט יעדען איינעם, וואָס איז מיט איהם אין בעריהרונג געקומען.

א גרויסע נשמה-ליכט, וועלכע האָט צו זיך מענשען גע-צויגען.

האָבען דעריבער די אלע ישוב'ניקעס, ביי וועלכע ער האָט אַלס מלמד געדיענט, אַ ליעבע אַ גרויסע געפיהלט צו איהם און האָבען זיך צו איהם מיט גרויסען רעספעקט בע-צויגען.

אין יעדער וויכטיגער פאמיליען אָדער געשעפט'ס אנגע-
לעגענהייט פלעגט זיי זיך צו איהם ווענדען, ער זאָל זיי זיין
עצה געבען.

און דער בעל שם פלעגט אין דיזע אלע פעלע אלע א
הארציגען אינטערעס נעהמען און פלעגט זיי מיט זיין ראט
פיהרען.

טראָץ דעם, וואָס זיי האָבען געוואוסט און פארשטאנען,
אז ער שטעהט הימעל הויך ווייט פון זיי אין תורה און עבודה,
האָבען זיי זיך דאָך היימיש געפיהלט מיט איהם. מיט דעם
שכ' איז ער ניט זייערער געווען. זיי האָבען צופיעל דרף
אריין געהאט פאר זיין תורה און יראת שמים. מיט זייער גע-
פיהל און אינסטינקט האָבען זיי איהם אָבער אלס איינעם פון
זיי געפיהלט.

אין זיין אנוועזענהייט האָבען זיי קיינמאָל ניט געפיהלט
דאָס געפיהל פון שרעק, אָבערעמדקייט און קאלטקייט,
וואָס זיי האָבען געפיהלט שטענדיג, ווען זיי פלעגט אויסקומען
אין דער אנוועזענהייט פון די שטאָטישע בני-תורה זיך צו-
געפינען.

זיין תורה און זיין עבודה האָט זיי ניט געבראכט דערצו,
זיי זאָלען זיך נישטיג און ניעדערגעשלאָגען פיהלען.

אויף אזוי פיעל פלעגט ער זיך היימיש מיט זיי האל-
טען, אויף אזוי פיעל נאָהענט און אינטיים האָט ער געקענט
צוגעהן צו זיי, אויף אזוי פיעל האָט ער זיך פראָסט און פשוט
געקענט מיט זיי בענעהן, אויף אזוי פיעל האָט ער זיך געהיט,
ער זאָל פון זיך אין זייער אנוועזענווייט קיין גרויסען וועזען
ניט מאכען.

און ניט נאָר פאר דעם ישוב'ניק, ביי וועלכען ער איז
אלס מלמד אנגעשטעלט געווען, פלעגט ער אלס עצה-געבער

און וועגווייזער דיענען, נאָר אויך די אלע אַרומיגע ישוב'-
ניקעס האָט ער מיט זיין ראַט געפיהרט.

עס דרינגען אריין די זון-שטראַהלען אין די אלע פּאַר-
באַרגענסטע ווינקעלעך. עס דערשפּירט דאָס אין ערנעץ
פּאַרוואַרמען גרעזעלע די זון-שטראַהלען און עס ציהט זיך אין
זיין גאַנצער גרויס אויס, עס זאָל וואָס נאָהנטער צו דער זון
זיך געפינען.

דיוע פשוטע פּאָלק'ס מענשען, וועלכע האָבען א לעבען
פון א צווייטען קלאַס אידען געלעבט און האָבען אין הוילע
שרעק אויך פאַר יענער וועלט געלעבט, דיוע פשוט'ע פּאָלק'ס
מענשען, צו וועלכע די לומדים און שעהנע אידען האָבען נאָר
פאַראַכטונג און שנאה שטענדיג געפיהלט, האָבען מיט זייער
אינסטינקט דערשפּירט די גרויסע ליכט, וואָס האָט זיך אַרום
זיי געפונען.

זיי האָבען די גרויסע ליכט פון בעל שם דערשפּירט און
האָבען זיך פון אלע עקען געצויגען צו איהם, זיי זאָלען פון
זיין השפּעה געניסען.

ער האָט פאַר זיי אַלעמען אַלס אַ לייכט-טורם געדענט.
זיי האָבען אין איהם דערפיהלט זייער קינפטיגען משיח
און ערלייזער, וואָס וועט פאַר זיי זייער אוועקגערויכטע עולם
הוה און עולם הבא צוריקברענגען —

און אין יעדער עת צרה פלעגען זיי זיך צו איהם נאָך
אן עצה ווענדען.

אַט אזוי האָט דער בעל שם א פּאָר יאָהר אַלס מלמד אין
פאַרשידענע דערפער פאַרבראַכט, אוועקגעבענדיג א טייל פון
זיין צייט מיט די קינדער פון די ישוב'-ניקעס תורה צו לער-
נען און א טייל די אינטערעסען פון די אַרומיגע ישוב'-ניקעס.

וואס פלעגן קומען צו איהם זיך דאָס הארץ פאר איהם אבי-
 סעל אויסצורעדען און זיך מיט איהם שואל בעצה זיין.
 ער האָט אָבער דאן אויך זיין אייגען פארפאָלקאָמען זיך
 ניט פארגעסען.

אין זיין פרייער צייט פלעגט ער שמונדען גאנצע איבער
 די פעלדער און וועלדער ארומשפאצירען, קאָנצענטרירענדיג
 דאָס גאנצע אינערליכע וועזען זיינס, דעם גרויסען סוד פון
 נאטור און גאָט צו דערגעהן.

ער פלעגט שמונדענווייז אין דביקות און התבודרות
 פארברענגען. ווי ביי א געטרייער און צערטליכער מוטער
 האָט ער אין שוים פון דער נאטור טרייסט און בערוהיגונג גע-
 זוכט פון די גרויסע מחשבות זיינע, וואָס האָבען זיין הארץ
 געשטורעמט און זיין נשמה בעאונרוהיגט.

.5

דער בעל שם ווערט ר' אפרים קוטאווערס אן איידעם

דער בעל שם איז געוואָרען אַ מלמד פאַר זיך. — אַ שחלן ביי די פּריצים פאַר די אידישע אַרענדאַרעס. — זיין איינפלוס האָט זיך פון דאַרף אין שטאַרט איבערגעטראָגען. — דער בעל שם אלס כּוֹרר און שלישי. — דער בעל שם גלייכט אַויס אַ געלד סכּסוף צווישען ר' אפרים, ר' גרשון סאַטיווער'ס פּאַטער מיט איינעם פון זיין קהלה. — ר' אפרים נעהטט איהם פאַר אן איידעם. — אַויפ'ן וועג צוריק שטאַרבט ר' אפרים. — זיין זוהן גרשון וויל סכּטל זיין דעם שידוך. — די כלה איז אַכער דאַגענען.

נאַכדעם, וואָס דער בעל שם האָט אַ פּאַאַר יאָהר אַלס מלמד אין פּערשיעדענע דערפער פּערבראַכט, האָט ער זיך אין טלוסט בעזעצט און איז דאַרטען אַ מלמד פאַר זיך גע-
וואָרען.

דאַמאַלס אַבער האָט ער נאָך ווינציגער, ווי פּריהער, ווען ער איז אַ דאַרפ'ס-מלמד געווען, נאָר מיט מלמדות אַליין זיך געקענט בעשעפּטיגען. זיין נאָמען איז שוין דאַמאַלס שטאַרק פּאַפּולער געווען אין דעם גאַנצען געגענד אַרום. דורך דעם, וואָס ער האָט זיך אַ שטיק צייט מיט דאַרפ'ס-מלמדות בעשעפּטיגט, האָט מען איהם אין פּיעלע דערפער געקענט און אין דיא וואָס מען האָט איהם פּערזענליך ניט געקענט, האָט מען זיין נאָמען געוואוסט.

און וואָס ווייטער איז זיין נאָמען אַלץ מעהר און מעהר

נתפרסם געוואָרען. וואָס ווייטער איז ער אַלץ מעהר נחמד
על הבריות געוואָרען.

און ניט נאָר צווישען די אידישע פּאָלקס-מאַסען איז
זיין פּאָפּולאַריטעט געוואַקסען. ער האָט אויך צווישען פּיער-
לע פון די אַרומיגע פּריצים אַ גרויסען נאָמען בעקומען. דער
צו האָט אַ סך מיטגעהאַלפּען דאָס, וואָס ער האָט געקענט
גוט די פּוילישע שפּראַך און האָט געוואוסט ווי צו רעדען
און בעגעהן זיך מיט זיי. דיעזע פּאָפּולאַריטעט זיינע צוויי-
שען די פּוילישע פּריצים פּלעגט ער אויסנוצען, אויף פּער-
שיעדענע טובות צו טהוון די אידישע ישוב-ניקעס. פּלעגט
אַמאָל אַ פּוילישער פּריץ אַ בעז האַרץ אויף אַ אידישען אַרענד-
דאַר האָבען, פּלעגט דער אידישער אַרענדאַר צום בעל שם
זיך ווענדען, און דער בעל שם פּלעגט צום פּריץ געהן און זיין
כעס שטילען. און פּלעגען צוויי ישוב-ניקעס וועלכען עס
איז סכסוך האָבען צווישען זיך, פּלעגען זיי זיך ווענדען צום
בעל שם, ער זאָל זייער מתוך און שלום-מאַכער זיין. ער
האַט עס אויך אַלס זיין לעבענס-אויפגאַבע בעטראַכט
זיין גאַנצען איינפלוס אויף די אידישע ישוב-ניקעס אויס-
צואיבען, זיי זאָלען קיין מיאוסע קאָנקורענץ צווישען זיך
ניט אַנפיהרען, זיי זאָלען איינער דעם צווייטען ביים פּריץ
ניט אויסדינגען.

און ביסלעכווייז האָט זיך זיין גרויסער איינפלוס פון
דאַרף אין שטאָדט איבערגעטראָגען אין אַ צייט אַרום האָבען
אויף די איינוואָהנער פון זיין שטאָדט און פון די אַרומיגע
שטעטט ביי יעדען סכסוך, וואָס זיי האָבען געהאַט צווישען
זיך, צו איהם זיך אָנגעהויבען צו ווענדען. ער איז דער
שתדלן פון גאַנצען געגענד געוואָרען. מען פּלעגט זיך ווענד-
דען צו איהם, ער זאָל זייער שליש זיין. מען פּלעגט ביי
איהם געלד און חפצים איינלעגען, און איז שטענדיג מיט

פערשיערענע בוררות פערווארפען געווען. ער פלעגט פער-
שיעדענע סכסוכים אויסגלייכען, און די ביידע צדדים פלעגען
שטענדיג העכסט צופריעדען בלייבען.

און דיעזע כלל טהועריי פון בעל שם צו יענער צייט האָט
מיטגעבראכט צום ערשטען שריט, וואָס האָט צו זיין התגלות
געפיהרט. זי האָט איהם אריינגעבראכט אין דער פאמיליע
פון בעריהטען גאון ר' גרשון קוטיווער, וועלכער האָט אין
אָנהויב מיט שרעקליכען האָס און פּעראכטונג צו איהם זיך
בעצויגען אין נאָכדעם, ווען דער בעל שם איז נתגלה געוואָר-
דען, האָט ער פאר איהם טיעף דעם קאָפּ געבויען און איז
זיינער אַ תלמיד נכנע געוואָרען.

צו יענער צייט — דערצעהלט די לעגענדע — האָט
געטראָפּען, אז ר' אפרים קוטעווער, דער פאָטער פון בעריהמ-
טען גאון ר' גרשון קוטיווער, וועלכער איז דאָמאָלס אַ רב
אין בראָד געווען, האָט עפּים אַ געלד סכסוף געהאט מיט
איינעם פון די איינוואָהנער פון טלוסט, א וואו דער בעל
שם איז מלמד געווען. ר' אפרים איז אַראָבגעפאָהרען קיין
טלוסט מוזמין לדין זיין דעם בעל דין זיינעם, ער האָט איהם
פאָרגעלעגט, ער זאל מיט איהם קיין בראָד אַראָבפּאָהרען, זיי
זאָלען זיך דארטען ביי די בראָדער דיינים קענען „לודען“.
דער בעל דין זיינער האָט איהם אָבער איבערגערעדט, זיי
זאָלען זיך בעסער אויף דעם בעל שם פּערלאָזען. ר' אפרים
האָט זיך פריהער געקווינקעלט. ענדליך האָט ער אָבער דע-
רויף איינגעשטימט.

זיינען זיי צום בעל שם אין הויז געקומען.
און תיכף ווי ר' אפרים האָט נאָר די שוועל פון הויז
איבערגעטראָטען, האָט דער בעל שם באַלד דערזעהן מיט
רוח הקודש, אז ר' אפרים'ס טאָכטער איז זיין זיווג.

האָט ער פֿאַר ר' אפרים'ען אין צוזאַמענהאַנג מיט זיין
דין תורה „א פשט אין רמב"ם געזאָגט — מיט גוואַלדיגער
חריפות גרויסער“.

איז דער בעל שם זעהר געפעלען געוואָרען ר' אפרים'ען
און ער האָט איהם פֿאַרגעשלאָגען, ער זאָל נעהמען זיין גע-
נט'ע טאַכטער פֿאַר אַ פרוי.

ר' ישראל האָט דערויף זיין הסכמה געגעבען, ער האָט
אַבער מיט איהם אַ תנאי אויסגענומען, אַז די תנאים זאָלען
אין דער שטיבל געשריעבען ווערען, און ער זאָל אין זיי היי-
סען „מו"ה ישראל במו"ה אליעזר“.

ניט מעהר אַ וואָרט זאָל דאָרטען זיין וועגען איהם.
דער דין תורה האָט זיך דערווייל געענדיגט צו דער צו-
פרידענהייט פֿון ביידע צדדים, און ר' אפרים איז זיך אַ
היים געפֿאַהרען.

איז מיטען וועג איז ער געשטאַרבען.

ניט בעשערט געווען איהם זיין טאַכטער אונטער דער
הופה מיט דעם גרויסען צדיק צו פיהרען.

איז געקומען ר' גרשון, זיין פֿאַטער צו מספיד צו זיין —

און האָט ביי איהם אין ריזע טאַש די תנאים געפונען.

איז פֿאַר איהם דער ענין אַ גרויסע חידה געווען.

קיין וואָרט האָט דער פֿאַטער ניט איבערגעלאָזט וועגען

דעם חתן און וועגען דער משפחה זיינער.

ווער ווייסט, וואָס פֿאַר אַ חתן דאָס איז און פֿון וואָס

פֿאַר אַ משפחה ער שטאַמט ?

און עס איז ביי איהם אַ גרויסער ישוב הדעת געווען, ער

זאָל גאָר דעם גאַנצען ענין פֿערוואַרפען.

אַנדערש האָט אָבער זיין שוועסטער געדענקט.

ווען ר' גרשון האָט איהר די גאַנצע געשיכטע דער-

צעהלט, האָט זי איהם געענטפֿערט : —

אז עם איז פאר דעם טאטען רעכט געווען, מוז דאָס
 אויך פאר אונז רעכט זיין.
 עם איז ניטאָ, וואָס צו קלעהרען און טראַכטען.
 דער שידוך בעדאָרף שידוך בלייבען.
 און ווען עם האָט זיך דער סעזאָן פון מלמדות געענדיגט,
 האָט זיך פערשטעלט דער „בעל שם“ און האָט זיך „כאחד
 הריקים“ איבערגעטהון. ער האָט זיך אָנגעטהון אין אַ קור-
 צען פעלצעל, אויף וועלכען ער האָט אַ ברייטען גארטעל גע-
 טראָגען, און האָט אויף זיך אַ מגושמ'דיגע צורה און פראַסטע
 מאַניערען אַרויפגעצויגען און האָט זיך אַוועקגעלאָזט קיין
 בראַד צום קינפטיגען שוואַגער זיינעם, ר' גרשון.
 ביים רב אין שטוב — שפינט די פאַלק'ס-לעגענדע דעם
 סיפור-המעשה ווייטער, און בענוצט זיך דערביי מיט שענהע
 און רעליעפע פאַרבען, כדי דאָס בילד זאָל וואָס שענהער און
 שטאַרקער אַרויסקומען — זיצען די דיינים אַרום די טישען
 אויסגעזעצט, און ער אַליוו געהט פון איין טיש צום צוויי-
 טען אַרום האַפען דאָ און דאָרטען אַ קוק אין די דינים, וואָס
 ווערען געבראַכט פאַר זיי.
 פלוצלינג האַבען זיי דערזעהן אַ מאַן, אין פויערשע קלוי-
 דער אָנגעטהון שטעהט אין טהיר.
 ר' גרשון האָט איהם אָנגענומען פאַר אַן אַרימאָן, וואָס
 איז געקומען אַ נרבה בעטען.
 האָט ער איהם אַ מטבע דערלאַנגט.
 דער בעל שם האָט אָבער די מטבע ניט געוואָלט נעה-
 מען, זאָגענדיג איהם דערביי, אז ער האָט עפּים מיט איהם אַ
 סוד צו רעדען.
 האָט איהם ר' גרשון אין אַ בעזונדערען צימער אַריינג-
 געפיהרט.
 דאָן האָט דער בעל שם אַ קאָפּיע פון די תנאים אַרויס-

גענומען, ער האָט זי ר' גרשונ'ען געוווּזען, און תוך כדי דיבור
האָט ער זיך צו איהם מיט דעם טאָן פון בעל עגלה אָנגע-
רופען : —

איך וויל איהר זאָלט מיר מיין ווייב געבען. איך וויל
זי צו זיך נעהמען.

מען קען זיך פאַרשטעלען, וואָס דער גאון ר' גרשון
קאטאָווער האָט געמוזט פיהלען אין דעם מאָמענט, ווען ער
האָט דערזעהן, וואָס פאַר אַ גראָבען נפש דער פאַטער זיינער
האָט עס פאַר זיין שוועסטער אויסגעקליעבען. עס האָט איהם
געשוידערט פון דעם געדאַנק, אז דיעזער מגושמ'ער עם
הארץ וועט עס זיין שוואַגער זיין. מען קען זיך פאַרשטע-
לען, וואָס פאַר אַ שוידערליכען איינדרוק עס האָט אויף איהם
געמאַכט דאָס אויסזעהן פון דיעזען מענשען און דער טאָן,
— שוין ניט נעהמענדיג אין אַכט די פראָזא אליין, — מיט
וועלכען ער האָט די ווערטער „איך וויל, איהר זאָלט מיר
מיין ווייב געבען“ ארויסגערעדט.

זיין פערצווייפלונג איז אזוי גרויס געווען, אז ער איז
גרייט געווען, ברעכען דאָס וואָרט, וואָס זיין פאַטער האָט
געגעבען, מבטל זיין, די תנאים, וואָס זיין פאַטער האָט גע-
שריעבען.

אויך דאָס מאָל אָבער איז איהם די שוועסטער זיינע
איז וועג געשטאַנען.

זי האָט געהאַלטען אין איין טענה'ען : —
מען קען געגען דעם פאַטער'ס ווילען ניט געהן.
אז דער שידוך איז איהם געפעלען געווען, בעדאַרף ער
אויך אונז געפעלען.

האָט מען אַלזאָ די צייט פון חתונה בעשטימט.
פאַר דער חופה האָט דער בעל שם זיין סוד פאַר זיין
פרוי ענטפּלעקט.

ער האָט איהר דערצעהלט, ווער ער איז עס אַזוינס, און
וואָס ער דענקט אין דער צוקונפט צוטהון.
ער האָט אַבער אַ תנאי מיט איהר אויסגענומען, זי זאָל
וועגען איהם קיינעם קיין שום זאָך ניט דערצעהלען —
ביז עס וועט פאַר דעם דער ריכטיגער מאַמענט קומען.

על אפו ועל המתו האָט אַזאָ ר' גרשון קאטיווער געמוזט
דעם בעל שם אלס זיין שוואַגער אנערקענען. האָט ער אַבער
האָטש אויף וויפיעל עס איז איהם „אויסמענשלען“ געוואָלט.
ער האָט איהם האָטש אויף וויפיעל עס איז פאַר אַ שטיקעל
יודע תורה געוואָלט מאַכען.

האָט ער אָנגעהויבען צו האָרעווען איבער איהם. ער
אַליין האָט מיט איהם תורה געלערענט.

זיין אַרבייט האָט זיך אַבער מיט קיין ערפאַנג ניט
געקרוינט. דער בעל שם האָט זיך פאַר אַ זעהר שלעכטען
תלמיד אַרויסגעוויזען. אפילו די גרינגסטע זאכען, וואָס ר'
גרשון האָט איהם געלערענט, האָט ער ניט געקענט תופס זיין.
דער בעל שם האָט זיך די גאַנצע צייט, וואָס ר' גרשון
האָט מיט איהם תורה געלערענט, פאַר אַ גרויסען עם האַרץ
פערשטעלט, וואָס די פערשטאַפטע קאַפּ זיינע קען קיין זאָך
ניט אויפנעהמען.

האָט ר' גרשון אויף איהם מיט דער האַנד אַ מאַך גע'
טהון. ער האָט איינגעזעהן, אז ער וועט שוין פון איהם קיין
לכידן ניט קענען מאַכען.

ער האָט אַבער, דאָך אַזאָ גוואַלדיגען עם האַרץ פאַר
קיין שוואַגער ניט געוואָלט האַבען. האָט ער אָנגעהויבען
איבערצורעדען זיין שוועסטער, זי זאָל זיך גט'ען מיט איהם.
ביי איהם איז רעכט געווען, די שוועסטער זיינע, וועלכע

האט זיך שוין איינמאל מיט א מאן גע'נט, זאל אויך פון איהר צווייטען מאן א גט נעהמען.

ווי גרויס אין תורה און צדקות ער איז ניט געווען, האט ער דאך אויף זיין געוויסען די גרויסע זינד גענומען, צווישען מאן און פרוי מחלוקת צו ברענגען און פעראורזאכען זייער שוידען זיך.

אזוי גרויס איז געווען די שנאה, וואס ער האט צום בעל שם געפיהלט.

אויף אזוי פיעל האט ער איהם ניט געקענט סובל זיין. די אלע רעד זיינע זיינען אבער אהן דער קלענסטער ווירקונג אויף זיין שוועסטער געבליעבען.

אויב ער האט אויף איהר קיין איינפלוס ניט געהאט נאך פריהער דעם שידוך צושטערען, דאמאלס נאך, ווען זי האט קיין אהנונג וועגען דעם בעל שם'ס גרויסקייט ניט גע' האט, איז שוין א פשיטא, אז ער האט אויף איהר קיין איינפלוס ניט געקענט האבען יעצט, ווען זי האט שוין גוט גע' וואוסט, אז דער מאן איהרער איז א פערבארגענע ליכט א גרויסע, וועלכע וועט אין דער גאר נאָהענטער צוקונפט די גאנצע אידישע וועלט בעשוינען.

ר' גרשון האט זיך אבער פעסט געהאלטען ביים בעשלוס זיינעם, אז זיין שוועסטער מוז זיך מיט דעם בעל שם גמ'ען. ער האט איהם פאר קיין שוואַנער ניט געוואלט האבען. און ווען זי האט זיך אלץ אַבגעזאָגט זיין ווילען צו ער-

פילען, האט ער זיך אָנגערופען צו איהר : —

איך קען די הרפה בושח, וואס איך האב פון דיין מאן אויסצושטעהן, ניט איבערטראָגען. דאָס בעסטע וואָלט גע' ווען, ווען דו וואָלט זיך וועלען גמ'ען מיט איהם. אויב גמ'ען זיך אַבער מיט איהם ווילסט דו ניט, וועל איך דיר

א פערד קויפען און פאָהר דיר אַוועק מיט איהם פון ראנען.
א וואו דיין האַרץ גלֹוסט.
דער גרויסער גאון און צדיק האָט פון זיך זיין אייגענע
שוועסטער פערטריעבען. אבי ער זאָל ניט דאַרפען דעם
מגושם'דיגען שוואַגער זיינעם פאָד די אויגען זיינע זעהן.
אַזא גוואַלדיגע שנאה האָט ער צו איהם געפיהלֶט.
אַזא טיעפער האָס האָט צו איהם, ביי איהם אין האַרצען
געלעבט.

ז.

זיעבען יאהר התבודדות.

דער בעלישם מיט זיין פרוי האבען זיך אין א דארף בעזעצט. ער פלעגט לייהם גראבען און די פרוי זיינע פלעגט די לייהם אין א וואגען אין די נאהענטע שטעדט צום פערקויפען אוועקפיהרען. — דער בעלישם פראוועט זיעבען יאהר התבודדות. — צווישען די קארפאטען בערג האט ער זיינע גרויסע געדאנקען אויכגעטראגען. — נאך די זיעבען יאהר איז דער בעלישם א שוחט געווארען.

ר' גרשון האט אלזא פון זיך זיין שוועסטער און שוואַגער פערטריבען.

ווי אכזריות'דיג דיעזער אקט זאל אבער אויסערליך ניט אויסזעהן, קען ער דאך קיין שווארצען פלעק אויף ר' גרשון'ס פערזענליכקייט ניט ווארפען. מיר קענען דורך דעם בשום אופן ניט קוקען אויף איהם, ווי אויף א מענשען, וואָס האָט אַ שטיינערען הארץ פערמאָגט.

מיר בעדארפען פערשטעהן די פסיכאלאגיע פון אזא מענשען ווי ר' גרשון. מיר מווען זיך אין זיין אינערליכער וועלט איינטראכטען, מיר זאלען איהם קענען מוחל זיין די זינד, וואָס ער איז געגען זיין שוואַגער און שוועסטער בעגאנגען. ר' גרשון איז געווען איינער פון די גרעסטע גאונים פון זיין דור. ער איז ניט נאָר אין נגלה אליין גרויס געווען. ער איז אויך א גרויסער מקובל געווען. ער איז געווען איינער פון די גרעסטע אויטאָריטעטען אין דער קבלת האר"י ז"ל, איינער פון די גרעסטע וואָס האָט אין יענעם דור געלעבט.

דער גרויסער גאון ר' יחזקאל לאנדא, דער בעל הצל"ח, טיטולירט איהם אין איינעם פון זיינע בריעה צו איהם מיט פאָלגענדע שבחים: „אהובי, ידיד נפשי, הרב המופלא, מופלג בתורה ובחסידות“, און אין א צווייטען בריעה שרייבט ער אויף איהם: „בר פחת, ובריכי, חכם עדיף מנביא, ליש ולביא, מופלג בתורה ובחסידות, שושן סודות, החכם השלם והכולל...“

און ניט קיין קלענערע שבחים פערמאָנט פאר איהם אויף דער גרויסער גאון ר' יונת'ל פראגער. אין זיין לוחות העדות שרייבט ער וועגען איהם פאָלגענדעס: „הרב החסיד, מופלג בתורה ומקובל אלהי.“

און אויף פיעלע אנדערע גאונים און גדולים פון יענעם דור האָבען וועגען איהם מיט גוואלדיגען יראת הכבוד גערעדט. עס וואָלט דעריבער פאר אזא גאון און צדיק, ווי ר' גרשון קוטיווער איז געווען, פאר אזא גאון און צדיק, וועל-כער האָט זיין גאַנצען לעבען אין תורה און יראת שמים געוויקט, פיעל גרינגער געווען פון זיין עולם הבא זיך אָב-זאָגען, איידער צו וואָהנען אונטער איין דאָך מיט אזא פראַסטען נפש און גראָבען ברודער, פאר וועלכען דער בעל שם האָט זיך אין זיינע אויגען אויסגעגעבען, איידער צו מיהלען איהם און זעהן איהם שטענדיג פאר זיינע אויגען אלס א שוואַגער זיינעם, אלס דעם מאַן פון זיין שוועסטער. סיי ווי סיי, דער בעל שם האָט געמוזט בראַך פערלאַ-זען. ער האָט געמוזט ווידער אַמאָל דעם וואַנדער-שטעקען אין זיין האַנד נעהמען און געהן זוכען פאר זיך און פאר זיין פרוי א מקום מנוחה ערגעץ.

זייער איינציגער פערמעגען, וואָס זיי האָבען געהאט מיט זיך, איז געווען דער פערד און וואָגען, וואָס ר' גרשון האָט געקויפט פאר זיי.

האָבען זיי זיך אין אַ דאָרף צווישען קוטעוו און קאָ-
סעוו בעזעצט.

זיין פרוי האָט אין דאָרף געוואָהנט, און ער פלעגט
זיך אַוועקלאָזען שטענדיגע „התבודדות פראווען צווישען
בערג גרויסע“, צווישען די דאָרטיגע קארפאטען-בערג, „צווי-
שען וועלכע עס האָט זיך אַ טיעפער טהאַל געפונען“.

און צוויי דריי מאָל אַ וואָך פלעגט צו איהם זיין פרוי
קומען מיט איהר פערד און וואָגען. פלעגט ער אויף דעם
וואָגען לייחם אָנלעגען, און זי פלעגט די לייחם אין דער
נאָהענטער שטאָרט אַוועקפיהרען און זי פערקויפֿען דאָרטען—
און דערפון האָבען זיי זייער אַרים חיונה געצויגען.

דער מאן, וואָס איז מיט גאָט'ס וואָרט צו צעהנדיגער
טויזענד מענשען געקומען, האָט נאָך דאָן, ווען די גרויסע
ליכט האָט שוין פון איהם אַרויסגעשטראַהלט, געמוזט ערד
גראָבען, כדי ער זאָל קענען זיך און זיין פרוי ביים לעבען
דערהאַלטען.

דער מאן, וואָס האָט אַזוי פיעל נייעם און רייכען אינ-
האַלט אין אידישען לעבען אַריינגעטראָגען, וואָס זיעבען יאָזור
גאַנצע אין שרעקליכער נויט און דחקות פערבראכט און
האָט מיט געצעהלטע גראַשענס אַ וואָך לעבען דורכגעמאַכט.
אַרים און פינסטער איז אָבער דאָמאַלס נאָך זיין מאַ-
טעריעלע, אויסערליכע וועלט געווען. אין זיין אינערליכער
וועלט האָט דיא אַלע זיעבען יאָהר אַ גרויס רייכטהום גע-
הערשט. עס האָט דאָמאַלס דעם לעבענס וועג זיינעם אַ
העלע ליכט אַ גרויסע בעלויכטען.

ער האָט דאָרטען די אַלע זיעבען יאָהר אין התבודדות
און אין יחוד מיט דער נאַטור פערבראַכט. ווייט און אָבער-
זונדערט פון דעם גאַנצען לעבענ'ס-טומעל און אויסגעטהון
פון אַלע מעגשליכע ליידענשאפטען, האָט ער אין אַ פּערוואָר-

פענער הייהל געלעבט. נאך ביו צום היינטיגען טאג ווערט אויף דעם אָרט און אויף דער הייהל, אַוואו דער בעל שם פלעגט זיינע נעכט און טעג פערברענגען, דעם פערבייגעהער אַנגעוויזען.

ער האָט די שענע שטילקייט און ריינע מנוחה בערארפט, כדי ער זאָל אונגעשמערט זיך קענען קאַנצענטרירען אין די טיעפע געדאַנקען זיינע, וועלכע האָבען אַנגעהויבען דאמאַלס רייה ווערען ביי איהם.

האָט ער דאָרטען אַפילו אין דעם טאָג צופיעל טומעל און מגושם לעבען פאַר זיך געפונען.

ווי יעדער פאַעטישע און טרוימערישע נאַטור, האָט ער אויך די פערטרויערטע און פערטרוימטע נאכט ליעב געהאַט און האָט ביי זיך אין האַרצען איהר סוד געטראָגען.

„עס איז בעסער עטליכע שטונדען ביי טאָג צו שלאָפֿן פֿען — פלעגט ער זיינע תלמידים לערנען — כדי מען זאָל קענען וואָס מעהר שטונדען ביי נאכט וואָך זיין“ —

פלעגט ער שלאָפען ביי טאָג און וואָך זיין די נעכט —

און מיט זיין האַרץ און נשמה אין יהוד פערברענגען.

ביי דעם גרויסען פייער פון זיין נשמה פלעגט ער, אין דער פינסטערער און נאַכדענקליכער שטילקייט פון דער נאכט, שליפֿען דיא פעריל זיינע, וואָס ער האָט פון זי טיעפסטע טיעפענישען זיינע אַרויסגעבראַכט.

אַט דאָ אַ צווישען די קאַרפאַטען-בערג, וואָס געפינען זיך אין דעם טייל גאַליציען, נעבען בוקאַווינען, אָט אין יענעם נשמה־רייכען און שענעם ווינקעל, א וואו די נאַטור בעווייזט זיך פאַר דעם מענשען אין איהר גאַנצער פראכט און גלאַנץ, האָט דער בעל שם זיעבען יאָהר גאַנצע געלייטערט די גרויסע נשמה זיינע.

אַט דאָ, צווישען די גרויסע בערג און טיעפע טהאַלען.

צווישען די געדיכטע וועלדער און דעם ווילדען פראכט פון דער נאטור דארטען, האָט דער בעל שם גאַנצע זיעכען יאָהר אין קלעהרען און דענקען און טראכטען פערבראכט. „און אָפּטמאָהל פלעגט ער אין אזא גרויסער עמקות פערנגעהן, אז ער פלעגט קענען אַרומגעהן טראכטענדיג דריי טעג און דריי נעכט דורכאנאנד, ניט וויסענדיג און בעמערקענדיג עס.“ דאָ האָט ער זיך צונויפגעגאַסען מיט דער גאַנצער נאטור דערפיהלמט.

אָט דאָ האָט ער זיך איין גאַט און גאַט איין זיך דערשפירט. דאָ איז ער צו דעם גרויסען און גראַנדיעזען פאנטעאַיס-טישען אמת דערנאנגען, אז עס זיינען גאָר קיינע בעזונדערע זאַכען פאראן.

אָז די אלע מילי-מיליאָנען פערשידענע פאַרמען פון לעבען און עקזיסטענץ זיינען אין תוך זייערען די איינהייט ליכע און איינפאַכע סובטאַנץ פון דער געטהייט.

דאָ אָ איז ער דעם גרויסען און שענעם סוד דערנאנגען, אז אלעס, אלעס, וואָס לעבט און עקזיסטירט, לעבט און עקזיסטירט גאָר דערפאַר, וואָס גאָט'ס לעבען און גאָט'ס עקזיסטענץ געפינט זיך אין דעם.

„ווען דער מלכו של עולם וואָלט זיין געזיכט פון אונז בעהאַלטען, וואָלט דאָס גאַנצע לעבען אויסגעלאָשען ווערען. ווען דיא שכינה וואָלט פון אוניווערום איהר השפעה אוועק-נעהמען, וואָלט אלעס, אלעס זיין לעבען און עקזיסטענץ פערלאָרען.“

”אָ האָט ער זיך דערטראכט צום גרויסען פרינציפּ

אויף וועלכע זיין שיטה ווענען דער גאטהייט איז געבויעט.

— 12 —

„צווישען די אלע עולמות און אלעס דעם, וואָס געפינט זיך אין זיי, אלעס, וואָס מיר קענען מיט אונזער געפיהל און שכל בעגרייפען, אלעס, וואָס געפינט זיך אין דער גאטוה, וועלכע זעהן און ווייזען זיך אונז אויס אלס זאכען, וואָס זיינען אויסערהאלב השם יתברך און זענען אָבגעשיידט פון איהם, זענען א י ז י י ע ר א י י ג ע נ ע ר ו ע י ז ע נ ל י כ י י ט ג א ר נ י ט, און זייער עקזויכט טעניז הענגט גענצליך אָב פון דעם וואָרט פון איהם יתברך. א ו ז ע ר א ו ז ז י י ז ע נ ע ז א ל ע א י י נ ס. מעהר ניט — קודשא ברוך הוא האָט זיך אַליין בעהאַלטען כביכול אין פיעלע פערשיעדענע מינים לבושים און בעהעלטענישען און קאנצענטראציאָנען, אין וועלכע אין דורך וועלכע ער בעהאַלט זיך אויס פון די אויגען פון די, וואָס ער האָט בעשאַפען, און זיי זעהען יעדער זאך ווי אַ וואַלקענער-מחיצה, וואָס שיידעט און טיילט אָב צווישען זיי אין זייער בעשעפער. און אין דעם אַליין טאָקי בעשטעהען די גוואלדיגע און שרעקליכע גבורות פון „יוצר בראשית“ —

„ער פּערהילט זיך פון אונז אין זיינע ענטפּלעקונגען

און ענטפּלעקט זיך פאַר אונז אין זיינע פּערהילונגען.“ (*)

דאָ האָט ער זיך אויף אזוי פיעל אין דער גאטוה אייניגלעכע, אַז ער האָט זי אָנגעהויבען אלס אַ לעבעדיג וועזען

(* בין כל העולמות כלם וכל מה שיש בהם, כל המורגש והמוטבע והמושכל, שהם נראים ונדמים לנו שהם דברים הווה לו י"ת ונפרדים ממנו, אינם בעצמותם כלום, ותלויים רק ברוח פיו י"ת, והוא והם הכל אחד. ורק שהסתיר הקב"ה את עצמו כביכול, בכמה מיני לבושים והסתרים וצמצומים, שבהם ועל ידם הוא מסתתר מעיני בריותיו והם רואים כל דבר כענין חוצץ, מבדיל ומפריד בינו לבין סוגו. והן הן גבורותיו וגוראותיו של יוצר בראשית, שהוא מתעלם בלבויו ומתגלה בהסתרו.

צו עמפּינדען. יעדער בוים און יעדער גרעזעלע האָט ביי
איהם אַ נשמה פּערמאַנט.

פלעגט ער מיט זיי אין די שטילע און טיעפע נעכט זע-
שפּרעכען פּיהרען וועגען דעם גרויסען סוד פון וועלכען זיין
הארץ און נשמה זיינען דאמאלס פול געווען.
זיי האָבען איהם פּערשטאַנען.

און אויך ער האָט זייער געשפּרעך געהערט און
פּערשטאַנען.

„ער האָט זיך דארטען די שפּראך פון עופות און בויער
אויסגעלעהרענט צו פּערשטעהן“.

זיינע אויערען האָבען פּערנומען די שירה, וואָס האָט
זיך איבער דעם גאַנצען וועלטאַל צום בורא עולם געטראָנען,
פון אלעם דעם, וואָס ער האָט מיט לעבען געבענטשט.

ער האָט געשפּירט די גרויסע פּרייד, וואָס איבערפּילט
דעם גאַנצען אוניווערום אין זיין שטרעבונג זיין היי-
ליגען נאַמען צו דינען.

„אַלע, אַלע דינען איהם יתברך לויט דעם פּערשטאַנד
און שכל, וואָס ער האָט זיי געגעבען. און אפילו דאָס קליינע
ווערימעל טהוט די ארבייט זיינע לויט די כחות וואָס ער,
יתברך, האָט אויף איהם משפּיע געווען“.

ער איז דאָ דעם גרויסען סוד דערגאַנגען, אַז אַלעס,
אַלעס וואָס געפינט זיך אויבען און אונטען איז „אין האר-
מאַנישע אַהרות“.

אַט אזוי האָט דער בעל שם זיעבען יאָהר פּערבראַכט
ווייט פון שטאַדט-טוכעל און אָנגעזונדערט פון מענשען. ער
פלעגט שטענדיג גרזיטען הפסקות פּאַסטען, און פלעגט ער ווע-
לען עסען, פלעגט ער אַ גריבעל אין דער ערד אויסגראָבען
און אָנפּילען עס מיט מעהל און וואַסער. ער פלעגט עס

לאזען זיך אויסבאקען אויף דער זונן, און דאָס איז זיין גאָנץ
צער עסען געווען נאָך דעם לאַנגען תענית זיינעם.

נאָך די זיעבען יאָהר האָט דער בעל שם דאָס דאָרף
פערלאָזען און האָט זיך אַ שטיקעל צייט וויעדער מיט
מלמדות בעשעפטגיט. ניט ער און ניט די פרוי זיינע זענען
שוין מעהר אימשטאַנד געווען די שרעקליכע דחקת-הפרנסה
איבערצוטראָגען. ער האָט אָבער בשום אופן ניט געוואָלט
געהן בעמען זיך צו זיין שוואַגער. האָט ער זיך דעריבער צו
זיין פריהערדיגער בעשעפטיגונג גענומען.

ער האָט אָבער אויך יעצט ווי ווייט מעגליך פון מענשען
זיך אויסבעהאַלטען, און האָט אַלס „נסתר“ געלעבט. אויב
ער האָט פריהער, אין די ערשטע מלמדות-יאָהרען זיינע, דאָך
פון צייט צו צייט אַביסעל ליכט פון זיך געלאָזט אַרויס-
שטראהלען, האָט ער יעצט די גאַנצע גרויסע ליכט זיינע אין
זיך בעהאַלטען.

ער האָט אַלעס מעגליכעס געטהון, ער זאָל וואָס מעהר
אַלס פראַסטער מענש אויסזעהן, מען זאָל וואָס וועניגער די
בערבאָרגענע ליכט זיינע קענען בעמערקען.

פלעגט ער גלייך מיט אַלע פויערים און עמי הארצים אַ
פעלצעל טראָגען, וועלכען ער פלעגט מיט אַ ברייטען גאַר-
טער אַרומבינדען.

דיזער פעלץ פלעגט איהם אַלס מאַסקע דיענען, מען זאָל
זיין סוד ניט ענטדעקען. אין דיזען פעלץ פלעגט ער איבער-
ראַל געהן, און יעדער איינער האָט אויף איהם, ווי אויף אַ
זעהר פראַסטען און גראַבען נפש געקוקט.

אין אַ צייט אַרום האָט ער זיך שחיטה אויסגעלערענט.
ער האָט זיך מיט זיין פאַמיליע בעזעצט אין דאָרף קשיליוויץ,
וואָס האָט זיך געפונען ניט ווייט פון יאזלאוויץ, אַ וואו

ער איז אמאָל אַ „בעהעלפער“ געווען. זיין פרוי פלעגט מיט דעם שנאָפּס־פּערקויף אונטערהאַנדלען, און ער פלעגט זיך ביי איהם אין דאָרף און אין דיא אַרומיגע דערפער מיט שחיטה בעשעפטיגען.

ער איז אָבער אַיך יעצט אַ „נחבא אל הכלים“ געווען — „אַ שוחט ווי אַלע שוחטים“.

אויב ער האָט שוין מעהר ניט געקענט פאַר גאָר אַ פּראָסטען זענשען זיך אויסגעבען, האָט ער אָבער אַלעס גע־מאָהן, מען זאָל וואָס וועניגער זיין גרויסקייט פּערדעכטיגען, ווארום עס איז נאָך די צייט ניט געקומען, ער זאָל נתגלה ווערען.

ער האָט נאָך בעדארפט אַלס נסתר לעבען.

ה.

די ערב מאמענטען פון זיין התגלות.

די ערב מאמענטען פון זיין התגלות. דער בעל שם אין א שוחט געווארען. די צוויי ברודער טרגליות אנטלויפען אין דארף צו איהם. ר' גרשון נעהמט דעם בעל שם צו זיך און מאכט איהם פאר זיין פערדן טרייבער. ער פערפיהרט איהם אין א בלאטע. שיקט ער איהם וויעדער פון זיך אוועק. דער בעל שם ווערט אן ארענדאר. אויף ראשיהשנה פלעגט ער קיין ברוד פאחרען. ער טראגט זיך ארום שטענדיג מיט ספרים אין עברייטיש. ר' גרשון פיהרט איהם צו איינעם פון די ברודער רבנים. ער זאל איהם אויס'מוכרען.

עס איז שוין אבער דער מאמענט פון התגלות ניט ווייט געווען.

געגען זיין ווילען האָט דער בעל שם שוין ניט מעהר געקענט די גאנצע גרויסע ליכט זיינע אין זיך פארבאָרגען האַלטען.

איידער עס ווערט דער ליכטיגער טאָג געבוירען, שיקט די זונן די ערשטע שטראהלען איהרע זיין אַנקומען אָנ-צוזאָגען.

די גרויסע פערבאָרגענע ליכט פון בעל שם האָט שוין מעהר ניט געקענט גאָר אין גאנצען פארבאָרגען און פאַרהיי-לען בלייבען.

אייניגע שטראהלען זיינע האבען דאָך פאַר זיך אַ וועג אויסגעבראַכען און האבען אָנגעהויבען ארום זיך ליכט פאַר-שפרייטען.

די פאלגענדע לעגענדע ווערט אונז וועגען די ערב-מאָ-
מענטען פון זיין התגלות דערזעהלט :

אין דער שטאָדט יאָזלאָוויץ איז דער בעריהמטער גאון
ר' צבי מרגליות, דער פאטער פון די צוויי בעריהמטע גאונים
ר' יצחק און ר' מאיר מרגליות, אלס רב געווען אָנגעשטעלט.
צו יענער צייט זענען זיי נאָך ביידע גאָר יונגע קינדער
געווען און האָבען ביי זייער פאטער תורה געלערנט. דער ער-
שטער איז דאמאלס זעכצעהן יאָהר אַלט געווען, און דער
צווייטער ע"ף.

פלוצלונג האָט ביי יעדען איינעם פון זיי אין הארצען
א גוואלדיגער פארלאנג אָנגעהויבען צו ברענען, זיי זאָלען צום
שוחט פון קשילאָוויץ אַראַבפּאַהרען.

וואָס זיי האָבען אייגענטליך געוואָלט דאָרטען, וואָס
עס האָט זי געצויגען אהין —

האָבען זיי ניט געוואוסט.

אין זאך האָבען זיי אָבער געפיהלט און געוואוסט, אז
זיי מוזען אהין וואָס גיכער פּאַהרען.

זייער נאָנצע אינערליכע וועלט איז פון דיזען פארלאָנג
בעהערשט געווען.

עפּים אַ פאַרבאָרגענע קראפט האָט זיי געצויגען אהין.

ווי פאר'כשוּפ'טע זענען זיי אַ שטיק צייט אַרומגעגאנגן
גען. זיי האָבען פון קיין שלאָף און רוה ניט געוואוסט.

די פאנטאסטישע און אונבעקאנטע פיגור פון שוחט איז
קשילאָוויץ איז זיי שטענדיג פאר די אויגען געשטאנען און
האָט זיי צו זיך גערופען און געצויגען.

האָבען זיי זיך ענדליך גענצליך אין דער האנד פון דער
פאַרבאָרגענער קראפט איבערגעגעבען.

זיי האָבען געפיהלט, אז זיי וועלען זי ניט קענען נובר
זיין, אז זיי וועלען מוזען איהר פארלאנג נאָכגעבען.

האָבען זיי, קיינעם קיין וואָרט ניט זאָגענדיג דערפון, זייער היים פאַרלאָזען, און האָבען זיך צום בעל שם אוועק־געלאָזען.

דערווייל האָט זיך פאַרשפּרייט די ידיעה אין שטאָרט, אז די צוויי ברודער מרגליות זענען פאַרלאָרען געגאַנגען. ביי זייער פּאָטער אין הויז איז אַן אמת'ער תּשעה באב געווען, און די גאַנצע שטאָרט האָט געקאָכט און גערוישט. מען האָט פון דאָרף צו דאָרף און פון שטאָרט צו שטאָרט שלוחים געשיקט, זיי זאָלען זיי ערנעץ אויפּווכען. האָט מען זיי ענדליך אין דאָרף קשיל'אָוויץ געפונען ביים שוחט ר' ישראל, און מען האָט זיי צוריק אַהיים געבראַכט. פיעל גערערט אָבער וועגען אַלעם דעם, וואָס זיי האָר בען אין הויז פון שוחט געהערט און געזעהן, האָבען זיי ניט. נאָר די פּאָלגענדע ווערטער האָבען זיי צו זייער פּאָטער געזאָגט :

דו האָסט איהם ניט געזעהן. איז דאָס אונמעגליך דיר אָבצומאָהלען, וואָס פאַר אַ מין גרויסער מענש דאָס איז. נלויב אינז אָבער, אז ער איז קליגער פון אַלע מענשען, וואָס מיר האָבען ווען געזעהן, און ער איז אויך מעהר ירא שמים פאַר זיי.

אויך די ביידע פרנסות אָבער, דער שנאַפּס־פאַרקויף מיט דער שחיטה־באַשעפטיגונג, זענען ניט גענוג געווען. דער בעל שם מיט זיין פּאַמיליע זאָלען קענען פון זיי אַן אַנשטענד דיג לעבען מאַכען.

כביכול האָט איהם נאָך לייטערען געוואָלט. ער האָט געוואָלט, דער בעל שם זאָל נאָך אַלץ אין לעד בען ניט איינגעאָרדענט בלייבען, כדי עס זאָל פון איהם דער

וועג, וועלכען ער האָט פאר איהם אין לעבען אָנגעצויבענט,
ניט פארלאָרען געהן.

עס איז, דאָס אלעס, וואָס דער בעל שם האָט אין זיין לע-
בען ביז דער התגלות זיינע דורכגעלעבט און דורכגעמאכט
געוויסע עטאפען געווען, וואָס האָבען צו דעם גרויסען מאָר-
מענט פון זיין התגלות בעדארפט פיהרען.

די פּאָלגענדע לעגענדע שילדערט אונז אין וואָס פאר א
נויט און דחקות זיי האָבען דאמאָלסט געלעבט.

עס איז שוין איינמאָל נאָר א פאָר טעג צו פסח געבלי-
בען און דער בעל שם האָט נאָך אלץ נאָר ניט אויף פסח
געהאט. —

ניט קיין מצות און ניט קיין פלויש. האָט ער זיין
פערד אָנגעזאָטעלט און האָט זיך אין די דערפער אוועקגע-
לאָזט. האָט ער דארט אביסעל שחיטה געהאט, און פאר
דעם געלד, וואָס ער האָט פארדיענט, האָט ער מעהל און
פלויש אויף פסח געקויפט, אין האָט דאָס אלעס אהיים גע-
פיהרט.

פּלוצלונג אָבער, איידער ער איז אהיים פארפּאָהרען,
האָט אָנגעהויבען גיסען א שלאק'ס-רענען, און די מעהל איז
המצ'דיג געוואָרען.

האָט ער זיך אוועקגעלאָזט אין אנדערע דערפער צו קוי-
לען, און האָט פאר דעם געלד, וואָס ער האָט ווידער פאר-
דיענט, נייע מעהל געקויפט.

דער בעזער שיקזאל האָט איהם אָבער אויף יעצט ניט
אָבגעלאָזט.

אין מיטען וועג האָט זיך דער פערד אוועקגעלעגט און
דער בעל שם האָט געמוזט אליין דעם וואָגען שלעפען.

א שטיק צייט האָט ער אזוי דעם וואָגען איבער דעם

וועג געשלעפט. נאכהער אבער האט ער זיך פון די כחות ארויסגעשלאָגען.

ער האָט שוין מעהר דעם וואַגען ניט געקענט שלעפּען.

כאָטש פאַרבלייב דאָ אין וואַלד איבער פּסח.

האָט ער אָנגעהויבען צו וויינען.

ער האָט א שטיק צייט מיט הייסע טרעהרען געגאָסען.

האָט איהם דאָס ביטערע געוויין זיינס אויסגעמאָטערט.

און עס איז אויף איהם א טיעפער שלאָף אָנגעפאלען.

איז צו איהם אין שלאָף אליהו הנביא געקומען און

האָט זיך צו איהם אָנגערופען :

עס זענען דייע טרעהרען אָנגענומען געוואָרען און גאָט

האָט דיין תּפּלה דערהערט.

באלד האָט זיך אויף דעם פּלאַץ א גוי בעוויזען, איז

האָט די מעהל זיינע צו איהם א היים אוועקגעפיהרט.

און דאָס איז געווען — ענדיגט די לעגענדע — דאָס

ערשטע מאָל, וואָס דער בעל שם האָט גלוי־אליהו געהאט.

אביסעל אַנדערש דערצעהלט די אייגענע געשיכטע אַז

אַנדער לעגענדע :

דער בעל שם — דערצעהלט דיזע לעגענדע — האָט זיין

מעהל אין שטאָרט איינגעקויפט און האָט זי אויף זיין פּערד

און וואָגען אהיים געפיהרט.

האָט אָנגעהויבען א גרויסער רעגען צו גיסען, און די

מעהל איז חמץ'דיג געוואָרען.

דער בעל שם האָט מעהר קיין געלד ניט געהאט, ער

זאָל קענען נייע מעהל קויפּען.

איז ער אזוי געפאָהרען און מיט ביטערע טרעהרען

געוויינט.

אין מיטען וועג איז זיין פּערד אוועקגעפאלען.

באלד איז פאַר זיינע אויגען א גוי אויסגעוואקסען,

וועלכער האָט ביי איהם די פעל פון פערד פאר פיער גילדען
אוועקגעקויפט.

דער בעל שם האָט דאָס געלך גענומען און צוריק אין
שטאָרט גענאנגען און האָט פאר דעם געלך נייע מעהל גע-
קויפט און האָט זי דעם נאנצען וועג אַ היים אין זיין וואָגען
געשלעפט.

ענדליך איז דער בעל שם דאָך געצוואונגען געוואָרען צו
בעטען הילף פון זיין שוואָגער.

איז ער מיט זיין פרוי קיין בראָד געפאָהרען.

— מיר האָבען זיך פון שטאָרט צו שטאָרט ארומגע-
שלעפט — האָט ער פאר זיין שוואָגער זיין ביטער הארץ
אויסגעגאָסען — און מיר האָבען אין ערגעץ קיין מקום מנוחה
פאר זיך געפונען. מיר האָבען שוין מעהר קיין כח ניט די
צרות איבערצוטראָגען.

דיזע איינפאכע און הארציגע ווערטער האָבען דאָס
הארץ פון ר' גרשון געריהרט און ער האָט אויף זיי מיט-
לייד געקראָגען.

ער האָט זיין שוועסטער און שוואָגער צו זיך אין הויז
אריינגענומען. דעם בעל שם האָט ער פאר זיין משרת גע-
מאכט.

איינמאָל האָט ר' גרשון בעדארפט אויף איינער פון
זיינע רייען פאָהרען. האָט ער גענומען דעם בעל שם פאר
דעם פערד-טרייבער זיינעם.

ער האָט זיך אָבער אַלס שלעכטער בעל עגלה ארויס-
געוויזען. און האָט די פערד אין א גרויסער זינקיגער בלאַ-
טע פארפיהרט.

— וואָס פאר א ווילדער מענש דאָס איז — האָט ר'
גרשון אויסגעשריען — אפילו פאר קיין בעל עגלה טויג ער

אויף ניט. אפילו אין דיוען הינויכט קען מען פון איהם קיינע
נוצען ניט האבען. אן אמת'ער לא יוצלח, וואָס טויג צו קיין
מלאכה ניט.

ווען ר' גרשון האָט געזעהן, אז ער קען איהם ביי זיך
אין שטוב פאר קיין ארבייט ניט אויסנוצען, האָט ער פאר
איהם אַ דאָרף געדונגען, ער זאָל דאָרטען אַלס מוכסן זיין און
דערפון זיין פרנסה ציהען.

דאָ, אין נייעם דאָרף, איז זייער מעמד-הפרנסה פיעל
פארבעסערט געוואָרען. די פרוי זיינע פלעגט די קרעטשמע
פיהרען, און ער פלעגט, ווי שטענדיג, התבודדות פראווען.
„ער האָט זיך אַ התבודדות-שטיבעל אויסגעבויט אין
וואַלד, און דאָרטען האָט ער געדאווענט און געלעהרענט
נאנצענע טעג און נעכט פון דער וואָך. נאָר פון שבת צו
שבת פלעגט ער אַ היים קומען.“

„ער פלעגט זיך דאָן אין ווייסען אָנטהון און פארברענ-
גען מיט זיין הויז אַ נאנצען מעת לעת אין עונג שבת. ער
האָט דאָרטען פאר זיך אויף אַ מרחץ מיט אַ מקוה אויסגע-
בויט. די פרוי זיינע פלעגט אורחים אין שטוב אריינברענ-
גען און ער פלעגט אין דאָרף קומען, די אורחים זיינע משמש
זיין.“

און אויף יעצט האָט ער אַ פארשטעלט לעבען געפיהרט:
אויף יעצט האָט ער זיך אויסגעגעבען ניט פאר דעם, וואָס ער
איז אין דער ווירקליכקייט געווען.

פאר די געסט פלעגט ער זיך שטענדיג נאָר אין פעלצעל
ווייזען, און זיי האַבען אויף איהם אלע, ווי אויף אַ פראַס-
טען מענשען געקוקט.

פאר ראש השנה פלעגט דער בעל שם מיט זיין פאמיליע
קיין בראַד פאָהרען און פלעגט דאָרטען ביז נאָך סוכות פאר-
בלייבען.

און ווי עפעס א מין ליידענשאפט איז דאָס ביי איהם געווען, צו רייצען זיך מיט זיין שוואַגער ר' גרשון, צו טהון אלץ אזוינע זאכען, צוליב וועלכע ר' גרשון זאָל איהם אלס וואָס גרעסערען עם הארץ מווען בעטראכטען. עס איז איהם עפּים ווי אין לעבען געגאנגען, אז ר' גרשון זאָל אין איהם זיין אמת'ע פּערזענליכקייט ניט פאררעכטיגען, און זאָל גלויב בען באמונה שלימה, אז ער האָט דאָ צו טהון מיט א זעהר גראַבען און פראַסטען נפש.

פלעגט ער זיך שטענדיג מיט טייטש-ספרים ארומטראַג גען. ווי ער האָט נאָר ר' גרשון'ען פאר זיינע אויגען דער-זעהן, אזוי האָט ער זיך גענומען פאר זיינע ווייבערשע ספרים, תורה פון זיי צו לערנען.

ביי ר' גרשון פלעגט עס עקעל ארויסרופען און ער פלעגט דאמאלסט גוואלדיג אויפגערעגט ווערען.

אינמיטל, אין הול המועד של סוכות, האָט ר' גרשון געזעהן, אז דער בעל שם לעגט קיין תפילין ניט. האָט ער איהם געפרעגט: „פאָר וואָס לעגסטו היינט קיין תפילין ניט?“ — האָט ער איהם געענטפערט: „איך האָב אין די טייטש-ספרים געזעהן, אז יעדער איינער, וואָס לעגט תפילין אום חול-המועד איז חייב מיתה.“

איז אויף איהם דער רב זעהר אין כעס געוואָרען, וואָס עס פאלט איהם איין דינים צו פסק'ענען פון די עברייטייטש ספרים.

האָט איהם ר' גרשון צו איינעם פון די בראדער רבנים געפיהרט, ער זאָל איהם אויס'מוסר'ען און זאָל איהם זיין ברכה געבען, אז גאָט זאָל איהם העלפען, ער זאָל קענען אויפ'ן דרך הישר געהן.

— ער איז דוקא א ירא שמים, — האָט ער דעם בעל שם פאר דעם רב פאָרגעשטעלט, — ער איז אַבער א גרויסער

עם הארץ, און אז עם הארץ קען קיין ירא שמים ניט זיין —
אין בור ירא חטא.

און דער רב איז זעהר א גרויסער צדיק געווען, און האָט
א שארף אויג פארמאָגט, וואָס האָט אלעס געזעהן און בע-
מערקט.

האָט ער געזעהן, ווי בשעת זיי זענען אריינגעגאנגען,
האָט ר' גרשון די מזוזה א קוש געטהון, ווי עם פאָדערט זיך
פון יעדען כשר'ען און עהרליכען אידען. דער בעל שם אָבער
האָט די מזוזה ניט געקושט.

דאָס זעלבע האָט אויך ר' גרשון בעמערקט און איז צו-
ליעב דעם אויף איהם שטארק אין דער הקפדה אריין.

און באלד, ווי זיי זענען צום רב אין צימער אריין, האָט
דער בעל שם די מאסקע פון זיין פנים אראַבגענומען, און דער
רב האָט פאר זיינע אויגען א גוואלדיגע גרויסע
ליכט דערזעהן.

האָט ער זיך באלד פון זיין פלאץ אויפגעהויבען און איז
פאר דעם בעל שם שטעהן געבליבען.

דאן האָט דער בעל שם צוריק אויף זיין געזיכט די מאסקע
ארויפגעצויגען.

האָט זיך דער רב צוריק אויף זיין פלאץ אוועקגעזעצט.
האָט דאן דער בעל שם ווידער אמאָל פון זיין געזיכט די
מאסקע אראַבגעוואָרפען, האָט זיך אויך דער רב ווידער אמאָל
פון זיין פלאץ אויפגעהויבען און איז פאר דעם בעל שם
שטעהן געבליבען.

אָט אזוי האָט זיך עם עטליכע מאָל איבערגע'חזר'ט.
אָט האָט ער, דער רב, דערזעהן א גרויסע ליכט פון דעם
בעל שם ארויסשטראהלען.

און פלוצלינג איז די ליכט נעלם געוואָרען.
איז אויף איהם א גרויסע אימה אָנגעפאלען.

ער האָט ניט פארשטאנען, וואָס דאָ קומט פאַר אזוינס.
אַט, האָט איהם דער בעל שם א הייליגער צדיק גע-
שיינט צו זיין און אָט האָט ער אין זיינע אויגען אלס זעהר
פראָסטער מענש אויסגעזעהן.

האָט ער דעם בעל שם אין א חדר מיוחד אוועקגענו-
מען און האָט אויף איהם גוזר געווען, ער זאָל איהם דעם
גאנצען אמת אויסזאָגען.

האָט זיך צו איהם ר' ישראל אלס בעל שם טוב
ענטפלעקט.

ער האָט אָבער אויף דעם רב גוזר געווען, ער זאָל קיין-
נעם וועגען דעם קיין וואָרט ניט זאָגען.

און ווען זיי האָבען די הויז פון רב פארלאָזט — ענ-
דיגט די לעגענדע — האָט דער רב די מזוזה גענומען און גע-
זעהן, אז זי איז אַ פּסול'ע געווען.

ט.

דער גרויסער התגלות מאמענט

דער שליסענדער אקארד אין ערשטען פעריאדיאָהרען פון בעל-שם-טוב לעבען. — איידער משה רבנו איז א „רועה-ישראל“ געוואָרען, האָט ער געמוזט פריהער א „רועה-צאן“ ווערען און דער בעל שם האָט געמוזט פריהער א מנהיג איבער די קליינע אידושע קינדער ווערען, איידער ער איז א מנהיג איבער די גרויסע אידען געוואָרען. — נאָר די פיעלע יאהר רען פון פארברייטונגען איז דער גרויסער מאמענט פון זיין התגלות געקומען.

איידער דער רבונא של עולם האָט משה רבנו פאר א מנהיג איבער דעם פאָלק ישראל בעשטימט, האָט ער בעשלאָר סען, איהם פריהער צו פראַכע שטעלען. ער האָט איהם גע-וואָלט אויספרובען, צי מען קען איהם די דאָזיגע הייליגע אר-בייט — דאָס פאָלק ישראל אויף דעם ריכטיגען וועג צו פיהר רען — אנפארטרויען.

האָט ער איהם געלאָזט זיין אין די יונגע יאהרען א פאסטור פון שאף.

ווען ער האָט געזעהן, וויפיעל ליעבשאפט און געטריי-שאפט משה רבנו האָט די שעפעלעך אַרויסגעווייען, האָט ער געזאָגט :

— ווער נאָר ווי משה איז ווערט א „רועה-ישראל“ צו ווערען.

אויך דער בעל שם איז פון רבונא של עולם צו פראַכע געשטעלט געוואָרען, צו זעהן, צי ער איז ווערט, עס זאָל זיך

מיט איהם א נייע תקופה אין אידישען לעבען אָנהויבען, צי
ער איז ווערט, מען זאָל איהם פאר א מנהיג איבער דעם אידי-
שען פאָלק בעשטימען.

האַט ער איהם פריהער אלס מנהיג איבער אידישע קינ-
דער בעשטימט.

לאַמיר נאָר זעהן, ווי ער וועט די קליינע אידען פיהרען.
וועט מען וויסען, צי מען קען איהם דאס פיהרען פון די גרוי-
סע אידען אנפארטרוען.

און אויך ער האַט, ווי משה רבנו, גלענצענד די פראַבע
אויסגעהאלטען.

ער האַט זיך פיעלע יאָהרען מיט די אידישע קינדער פון
זיין געגענד ארומגעפיהרט. ער איז פאר זיי די אלע יאָהרען
זייער גוטער מלאך געווען און האַט זיי אונאויפהערליך מיט
זיין אונענדליכער ליעבע און געטריישאפט געשיצט און גע-
וואַרעמט שטענדיג.

און צוזאמען מיט דער ערציהונג פון די אידישע קינ-
דער, האַט ער זיך אין דיזער ארבייט אויך מיט זיין ער-
ציהונג, ער זאָל קענען אין דער צוקונפט א פאסענדער מנהיג
ישראל זיין, בעשעפטיגט.

און אויך נאָך דעם, וואָס די דיענסט זיינע ביי די קליי-
נע קינדער האַט זיך געענדיגט, אויך דאָזאָפילן האַט
ער נאָך ניט געוואַלט אַרויסטרעטען אויף דעם ברוי-
טען און ליכטיגען וועג, וואָס די השגחה האַט פאַר איהם
אַנגעצייכענט. אויך דאָן האַט ער נאך ניט געוואַלט פריי
און ברייט צעעפענען די אלע רייכע אוצרות, וואָס ער האַט
אין זיין גרויסען האַרץ און נשמה בעהאַלטען געטראָגען.

ער האַט בעשלאָסען נאָך מעהר אויף זיך צו אַרבייטען.
כדי ער זאָל קענען אין העכסטען גראַד ווערט זיין די הייליגע
מיסאַן, וואָס אין אויף איהם אין לעבען אַרויפגעלעגט גע-

וואָרען. ער האָט בעשלאָסען נאָד ווייטער מיט זיין ערציהונג זיך בעשעפטיגען. נאָד פיעלע יאָהרען אַנצונעהן מיט זיינע פאַרבערייטונגען צום גרויסען מאַמענט, וואָס וואַרט אויף איהם אין דער צוקונפֿט.

ער האָט געוואַלט פריהער די גרעסטע מדרגה אין אהבת-ישראל דערנרייכען, איידער ער וועט אויף זיך די ראלע פון א מנהיג איבער אידען נעהמען.

ער האָט דערויבער בעשלאָסען נאָד עטליכע יאָהר ב„הסתר“ לעבען און פון דער זייט שטודירען און לערנען דאָס אידישע ליבען און שטילערהייד ברענגען איבעראַל הילף און טרייסט מיט זיך.

איידער ער האָט בעשלאָסען א מנהיגהדור צו ווערען. האָט ער זיך פריהער ברעכען געוואַלט. ארבייטען אויף זיך, ער זאָל ווערען אויסגעטהון פון אלערליי כּונות און פּניות זרות, פון אלערליי פּערזענליכע אַמביציעס און שטרעך בונגען, וועלכע פאַרפאַלגען דעם גרעסטען צדיק אפילו אין די הייליגסטע מאַמענטען זאגאַר פון זיין לעבען. ער האָט פרי-ער די גרעסטע מדרגה פון „עניות“ געוואַלט דערנרייכען. בעפרייען זיך פון דעם קלענסטען שפור פון דער מדה פון „גדלות“, כּדי אַז ווען ער וועט איבערנעהמען די פיהרער-שאַפט איבער דעם פּאָלק ישראל, זאָל דאָן די הייליגע אַר-בייט זיינע דורך און דורך נאָר לשם שמים זיין, ער זאָל פון איהר זיך קיין אייגענע נוצען ציהען, אַז דער פרסום אין כּבוד, וואָס ער וועט דורך זיין פיהרערשאַפט איבער דעם אידישען פּאָלק קריגען, זאָל אויף איהם קיין שליטה ניט האָ-בען און ער זאָל קענען בלייבען גענצליך אונגעריהרט פון דעם אלעם. ער האָט געוואַלט אין זיין גרויסקייט נאָר געבען שטענדיג, אָבער גאָר ניט נעהמען פאַר זיך דורך איהר.

און דאָריבער האָט ער אַזוי פיעל יאָהרען די מאַסקע

פון א גראבען יונג און א וואולגארען נפש אויף זיך געטראָגען.
 און דאָריבער האָט ער אזוי פיעל יאהרען אויף זיכען
 שלעסער די גרויסע ליכט זיינע געהאַלטען פערשלאָסען.
 ער האָט געוואָלט די מדה פון גדלות און כבוד-זוכעריי
 מיט די וואורצלען זייערע פון זיך אויסרייסען.
 ער האָט זיך ברעכען געוואָלט, און דאָריבער האָט ער זיך
 געסטארעט מען זאָל זיך צו איהם מיט וואָס מעהר פער-
 אכטונג און בטול בעציהען.

ער האָט געוואָלט, אז עס זאָל דורך דעם א ט ר א-
 פירט ווערען ביי איהם די שטרעבונג,
 וואָס לעבט ביי יעדען איינעם פון
 אונז, מענשען זאָלען זיך צו אונז
 מיט כבוד און רעספעקט בעציהען.
 ער האָט דאַרטען אָט יענע הויכע מדרגה געוואָלט דער-
 גרייכען, ווען עס ווערט פאר א מענשען אלעס איינס, צי
 מען לויבט איהם ביז דעם זיבעטען הימעל, צי מען שיט אויף
 איהם די גרעסטע זלזולים אויס.

און ער האָט זי דאַרטען ווירקליך דערגרייכט.
 „אלעס באַדאַרף פאר דעם מענשען גלייך זיין — האָט
 ער זיך און אנדערע שטענדיג געלערנט — און אויף דעם
 אייגענעם און זעלבען אופן באַדאַרף ער שטענדיג די שבחים
 און זלזולים פון מענשען אָננעמען. זייער לייעבע און שנאה
 באַדאַרף ביי איהם די אייגענע ווערט האַבען. עס באַדאַרף
 ביי איהם זיין אלעס איינס, צי מען האַלט איהם פאר אַזא
 איינעם, וואָס קען די גאנצע תורה אָדער פאר אַלס אַזעלכען
 וואָס ווייס גאָר אין גאַנצען גאָר ניט“.

„און דאָס, וואָס קען דעם מענשען ברענגען ער זאָל
 דיזע גרויסע מדה פון „השתוות“ — גלייכגילטיגקייט — דער-
 גרייכען, איז, ער זאָל זיך שטענדיג מתדבק זיין אין בוראָ

יתברך. וואָרים צוליעב דעם, וואָס ער וועט שטענדיג זיין בער
שעפטיגט מיט דער דביקות זיינער, וועט ער קיין צייט ניט
האַבען, צו פערנעהמען זיך מיט אזוינע לייכטע און אינ-
וויכטיגע זאַכען.*

„און דאָס איז דער ענין פון „שויתי ה' לנגדי תמיד“. ווי
באַלד איד האָב די מדה פון השתוות, ווי באַלד אַלעס איז און
מיינע אויגען גלייך, ווייס איד, אָ גאָט איז מיט מיר
שטענדיג.“

„זאָל יעדער מענש טראַכטען, אָז ער איז מעהר ניט, ווי
אַ קליין ווערימעל, און אָז אַלע בעשעפענישען, וואָס געפינען
זיך אויף דער וועלט זיינען חברים זיינע, און קיין איינער
פון זיי פערמאַגט נאָר אָט יענעם חיות און יענע פעהיגקייטען,
וואָס דער בורא יתברך האָט איהם געשאַנקען.“**

איידער ער האָט ביי זיך בעשלאָסען, ער זאָל לעהרער
און וועגרווייזער פאַר דעם אידישען פאָלק ווערען, האָט ער
געוואָלט פיעלע יאָהרען מיט זיך אַליין בלייבען, פיעלע יאָה-
רען התבודדות פיהרען, פיעלע יאָהרען איינטראַכטען און
איינטיעפן זיך אין דער גרויסער ראַלע, וואָס שטעהט איהם
פאַר אין אידישען לעבען צו שפיעלען, און איבערקלערען און
איבערטראַכטען יעדען שריט און טריט, וואָס ער וועט באַ-
דאַרפען אין דער צוקונפט אין זיין לעבענס-נועג דורכמאַכען.
איידער ער האָט באַשלאָסען מיט זיין נייעם וואָרט צום

* הכל צריך שיהיה שוה לאדם, בין שישכחו אותו בני אדם, בין שיגנו
אותו, בין שיהאבהו, בין שישנאוהו, בין שיהזיקו אותו ליוע כל התורה
כלה או לחסר כל ידיעה.

ודבר הגורם למדה זו של השתוות — היא הדביקות בהבורא יתברך
תדיר, שמחמת טרדת הדביקות אין לו שום פנאי לחשוב בדברים קלים
ונפחותים כאלה.

** „שויתי ה' לנגדי תמיד“. מכאן, שיש לי מדה השתוות, שהכל שוה
אצלי, אז יודע אני, ש"ה לנגדי תמיד, יחשוב כל אדם, שהוא בריה קטנה
וכל הבניות שבעולם חברים לו, ואין ביד אחד מהם יכולת רק מה שנתן לו
הבורא יתברך.

אידישען פאָלק קומען, האָט ער פריהער געוואָלט ווייט, ווייט פון דעם אַרומיגען טומעלדיגען און וואכעדיגען לעבען, איז דער שטילער און ריינער אַטמאָספּערע פון די טיעפע וועלדער און ברייטע פעלדער, די אַלע אַלטע ווערטען, וואָס מען האָט איהם געלערנט, איבעררעווידירען און איבערשאַצען, און פאַרמולירען גענוי פאַר זיך אַליון פריהער דעם אינהאַלט פון די נייע ווערטען, וועלכע זענען ביי איהם אין מאַרף אין האַרצען געבוירען געוואָרען.

ווארום אויב די גאַנצע שיטה פון בעל שם וועגען דעם, ווי אזוי מען בעדאַרף גאַט דיענען, אויב די אַלע שענע אין גרויסע געדאַנקען זיינע וועגען די בעציהונגען, וואָס עקזיסטירען צווישען גאַט, מענש און לעבען, האָבען זייערע ערשטע בליטען אין מאַרף פון בעל שם נאָך אין די גאָר יונגע יאָהרען זיינע אַרויסגעגעבען, זיינען זיי אָבער ערשט אין די התבודדות - יאָהרען זיינע פאָלשטענדיג רייה און פאַרטוגעוואָרען.

ער האָט פריהער די אַלע נייע וועגען אויף וועלכע ער האָט נאָכדעם זיינע אָנהענגער געפיהרט, נאָר דורך אַ געבעל געזעהן, די אַלע גרויסע און שענע אמת'ען, מיט וועלכע ער איז נאָכדעם צום אידישען פאָלק געקומען, זיינען נאָך ביי איהם דאָן נאָך ווייטע אָהנונגען געווען. עס האָט בעדאַרפט פיעל צייט געהמען, ביז זיי זאָלען זיך קענען פאָלשטענדיג קרייס-טאָלזירען און פאַרמירען, ביז זיי זאָלען אויף זיך בלוט און פלייש אַרויפציהען, און זאָלען זיך אין לעבעדיגע און קרעפטיגע געשטאַלטען פּערוואַנדלען. עס האָט בעדאַרפט פיעל צייט געהמען, ביז זיי זאָלען קענען אַלע אין איין פּעראַייניגטען סיסטעם זייער פאָלשטענדיגען אויסדרוק געפינען.

נאָך דעם וואָס ער אַליון האָט אויסגעפרובט אין די התבודדות-יאָהרען זיינע גאַנצע זיעבען יאָהר דעם אַלטען

וועג פון דיענען גאָט דורך סגופים און ענויים, אויף וועלכען
עס זענען ביז איהם אַלע גרויסע און פרומע אידישע נשמות
געגאנגען, האָט ער זיך נאָכדעם פון דיזען וועג אָבגעזאָגט
און האָט אַ נייעם וועג פראַקלאַמירט.

ער איז צו זיין הייחל, אין וועלכער ער האָט די אַלע
זיבען יאָהר התבודדות געפראָוועט, מיט דיזעלבע כוונת און
אויף דעם זעלבען וועג געגאנגען, אויף וועלכען עס איז דער
ערשטער און גרעסטער העלד פון די אידישע מיסטערען,
רבי שמעון בן יוחאי, וועמען עס ווערט דער הייליגער „זוהר“
צוגעשריבען, צו זיין הייחל געגאנגען, אין וועלכער ער האָט
דרייצעהן יאָהר גאַנצע אין כדירות און סגופים פערבראכט.
פערשיעדען זענען אָבער געווען די וועגען זייערע ווען
זיי האָבען זייערע הייחלען פערלאָזט.

דעם ערשטען, ווען ער האָט זיין הייחל פערלאָזען,
איז די גאַנצע וועלט נמאס און מאוס געווען, ער האָט דאָן אַ
גוואַלדיגע שנאה און אַ ביטערען האַס צום לעבען געפיהלט,
און עס האָט פון איהם מיט טויט און פערניכטונג געוועהט.
פון יעדער זאך, אויף וועלכער ער האָט זיינע אויגען אָנגע-
שטעלט, איז אַ באַרג ביינער געוואָרען, און האָט ער געזעהן,
ווי מענשען אַקערען, זייען און שניידען, האָט ער זיי מיט
טויטע קללות געשאַלטען, אמאי זיי פארנאכלעסיגען דאָס
אייביגע לעבען, דעם למוד-התורה, און פארנעהמען זיך מיט
אַ „חיי שעה“.

אַנדערש איז דאָס אָבער מיט דעם בעל שם געווען.

ווען ער האָט פערלאָזען די הייחל, האָט ער די גאַנצע
וועלט מיט אַ זוניגען שמייכל אויף די ליפען באַגעגענט,
און עס האָבען זיך פון זיין מויל ברכות פאַר דעם לעבען גע-
נאַסען, און ער האָט אין זיין האַרצען דעם גרויכען סוד צום
אידישען פאַלק געטראָגען, אַז דער וועג פון דיענען גאָט

דורך סגופים און ענוים, דורך פייניגען דעם קערפער און פערנאכלעסיגען דעם חומר, אז דיזער וועג, וועלכער ווערט בעטראכט פון אידישען פאָלק אַלס דער העכסטער און בעסטער, אַלס דער מעהר אָנגעלעגטער פאר גאָט, אז דיזער וועג, אויף וועלכען ער אַליין איז אויף גאַנצע זיבען יאָהר געגאנגען, איז שקר בתכלית השקר און איז דערווידער כביכול — און האָט דאָן דעם אידישען פאָלק אויף זיין נייעם וועג אָנגעוויזען — אויף דעם וועג וואָס פיהרט צו פרייד און לעבענסגענוס.

ער האָט געמוזט פיעל צייט אין התבודדות און אין קלעהרען און טראכטען פארברענגען, ביז עס איז פאר איהם פאָלשטענדיג קלאָר געוואָרען דער וועג אויף וועלכען ער זאָל דאָס אידישע פאָלק פיהרען, ביז ער האָט זיך פאר זיין שיטה אין עבודת-אלקים צו אָט יענער שענער פאָרמולא דערטראכט. אז —

„דאָס לעבען פון דער וועלט איז פאר זיך א תכלית און אז דער מענטש וואָס לעבט אין פרייה, טהוט דערמיט דעם ווילען פון בורא זיינעם.“

אין די יאָהרען פון זיין התבודדות און יחוד מיט דער נאָטור האָט ער די אַלע טענער פון דער געטליכער סימפאָניע, וואָס ווערט פון יעדען כוים און פון יעדען גרעזעלע אַרויכט געזונגען, אין זיין נשמה איינגעזאפט, און איז מיט זיי נאָכ דעם, וואָס ער האָט זיין הייהל פערלאָזען, צו די מענשען פון זיין דור געקומען.

ער האָט דערהערט דאָרטען דעם גרויסען שבה, וואָס דער נאנצער יוניווערום זינגט צום בורא עולם פאר דעם לעבען און עקזיסטענץ, וואָס ער האָט איהם געשאַנקען, און

אויך זיין אייגען הארץ איז פון דעם אלעם איבערפיללט גע-
וואָרען.

ער האָט דערשפירט דאָרטען דעם גרויסען תענוג איז
די גרויסע נשמה-פרייד און די ליידענשאפטליכע ליעבע צום
לעבען, וואָס הערשט איבעראל אין דער נאַטור און האָט דאָס
אלעם אויך אין זיך איינגעזאפט.

דער גרויסער „נסיון“ האָט זיך אַלזאָ געענדיגט. דער
בעל שם האָט די שווערע פראָבע אויסגעהאַלטען. די פיעלע
יאָהרען פון פאַרבערייטען און פאַרפאַלקאָמען זיך זענען צו
ענדע געקומען —

און דער בעל שם האָט באַשלאָסען, אַראָבצונעהמען די
שלעסער פון די אַלע רייכע אוצרות, וואָס ער האָט געטראָג-
גען אין זיך, און לאָזען געניסען דער גאַנצער אידישער וועלט
פון דער גרויסער שפע וואָס האָט זיך געפונען דאָרטען.
עס איז דער גאַנצער קורס פון זיין ערציהען זיך אַליין
שוין צו ענדע געווען. עס איז דער מאָמענט געקומען, ווען
דער בעל שם האָט דערפיהלט, אז ער האָט שוין אין אהבת
השם, אין אהבת התורה און אין אהבת ישראל די העכסטע
מדרגה דערגרייכט —

און ער האָט באַשלאָסען דעם פערלאנג פון הימעל נאָכ-
צוגעבען —

די מאַסקע פון זיין שטראהלענדען געויכט אַראָבצונעה-
מען און לאָזען דער וועלט דערזעהן דאָס גרויסע שכינה-ליכט
וואָס האָט גערוהט אויף איהם.

עס איז דער גרויסער און גראַנ-
דיעזער מאָמענט פון זיין התגלות
געקומען.

י.

די רעגענדע וועגען זיין התגלות.

דער עפאס ביי די אומות העולם ווענען די שעפפער און רעפארמער פון זייערע רעליגיאנען און דער אידישער עפאס ווענען אונזערע. — די צווייטע לעגענדע ווענען דעם התנלות־מאמענט פון בעל־שם. — ר' גרשון קוטיווער זעהט דעם בעל־שם מיט א „זוהר“ זיך ארומי טראגען. — דער עונש, וואס ער האט געהאט פאר זיין שנאה צו אידעדעמיהארצים

אין די לעגענדארע ביאגראפיעס וועגען די אלע גרויסע פערזענליכקייטען, וואס האבען די אדער יענע רעליגיאן געשאפען אדער האבען אויף איהר א טיעפען און שארפען שמעמפעל ארויפגעלעגט, ווערט מיט א שארפען שטריך אַנגעצייכענט דער מאמענט, ווען זייער „התגלות“ איז פאָרגעקומען, דער מאמענט פון זייער לעבען, ווען זיי האבען דעם ערשטען מאָל זייער „גלו־שכינה“ געהאַט.

דיעזער מאמענט ווערט אין זיי געשילדערט ניט אַלס ווייטערע און העכערע פאָרם, צו וועלכער דאָס גאַנצע פרי־העריגע לעבען זייערס — פון שעפפער אויף דעם רעליגיעזען געביט — האָט געפיהרט, ניט אַלס פאָרטזעצונג פון זייער ביז יעצטיגען לעבען, נאָר אַלס אַן אָנהויב פון אַ גאַנץ ניי לעבען, אַלס אַ ניי קאַפיטעל, וואָס שמעהט ניט אין קיין צו־זאַמענהאַנג מיט די פריהעריגע קאַפיטלען פון זייער לעבען.
 ע ר ו ו ע ר ט נ י ט א י ז אָ ט י ע נ ע א ל ע
 ל ע ג ע נ ד ע ז א ל ס ע ו ו אָ ל ו צ י אָ נ ע ר ע ר
 א ק ט פ ו ז ז י י ע ר ל ע ב ע ז א ו י פ נ ע נ ו מ ע ז

נאָר אַלס רעוואָלוציאָנער ר. דער מאַ-
מענט פון זייער התגלות, לויט ווי ער ווערט אין אַט יענע לע-
גענדארע ביאָגראַפיעס געשילדערט, טראַגט אויף זיך אַ מין
פאַטאַלען האַראַקטער.

פּלוצלינג און אונערוואַרטעט דערפיהלען זיי אין זיך
אַ געטליכען כּח אַ גרויסען; פּלוצלינג און אונערוואַרטעט
דערשפּירען זיי אַ נייעם „איד“ אין זיך און אַ שטרעבונג אַ
נייעם לעבען אַנצוהויבען; און פּלוצלינג און אונערוואַרטעט
שניידען זיי אָב הינטער זיך די אַלע וועגען, אויף וועלכע זיי
זענען ביז יעצט געגאַנגען, און לאַזען זיך אַוועק אויף דעם
נייעם וועג, וואָס זיי האָבען אַט ערשט יעצט דערזעהן
פאַר זיך, אויף דעם נייעם וועג, וואָס דער מאַמענט פון
„התגלות“ האָט פאַר זיי אָנגעצייכענט.

אַנדערש איז דאָס אָבער אין די לעגענדען, וואָס דאָס
אידישע פּאָלק האָט געשאַפען וועגען די גרויסע פּערווענליכ-
קייטען זיינע, וועלכע האָבען זיך אויף דעם געביט פון דער
אידישער רעליגיאָן אויסגעצייכענט.

דער מאַמענט פון „גלוי־שכינה“ אין זייער לעבען איז
ניט, לויט דיזע לעגענדען, פון פאַטאַלען האַראַקטער.

שוין פון געבוירען אָן ווערט פאַר זיי זייער וועג אין
לעבען אָנגעצייכענט. דער מאַמענט פון „גלוי־שכינה“ קומט
צוזאַמען מיט דעם טאַג פון זייער געבוירען. זייער גאַנצער
לעבען איז איין גאַלדענע קעט. אין די אַלע פּערשיעדענסטע
מאָמענטען פון זייער לעבען שטעהען זיי אונטער דער השפּעה
פון „רוח־הקודש“ שטענדיג. שוין מיט דער גאַנצער טעטיג-
קייט זייערער, וואָס זיי האָבען נאָך ביז דעם מאַמענט פון
„התגלות“ פּראַקטיצירט. האָבען זיי זייער גרויסע מיסיאָן
אין לעבען געדיענט. שוין פון זייערע קינדערשע יאָרען אָן
זענען זיי אויף זייער אייגענעם און נייעם וועג געגאַנגען.

נאָט'ס-וואָרט, וואָס די גאַנצע וועלט האָט פון זיי נאָך
 דעם מאַמענט פון זייער „התגלות“ דערהערט, איז אויך פרי-
 הער אויף זייערע ליפען געלעגען און האָט שטיל און בעשיי-
 דען אומעטום זיין ברכה אין לעבען פערשפרייט.
 זיי האָבען דאָס גרויסע געטליכע ליכט נאָך פריהער אין
 זיך געטראָגען. עס איז נאָר פון דער וועלט בעהאַלטען געווען.
 ביי זיי אין האַרצען אָבער האָט עס שטענדיג געשיינט און
 געלויכטען און האָט אויך פאַר דער „התגלות“ זייערער ליכ-
 טיגע „רואה ואינו נראה“ שטראהלען איבעראַל פערשפרייט.
 און אויב דער מאַמענט פון זייער התגלות בעצייכענט
 דאָך מיט זיך אין די לעגענדען וועגען זיי אַ נייע תקופה
 אין זייער לעבען, איז דאָס נאָר אויף אזוי פּיעל, אויף וויר-
 פיעל זיי האָבען דאָן די גרעסטע מדרגה אין זייער פערפאַל-
 קאַמענטען זיך דערגרייכט, אויף וויפיעל עס האָט זיך גע-
 ענדיגט דאָן דער לאַנגער און שווערער וועג פון זייער ערציי-
 הען און צוגרייטען זיך, זייער טעטיגקייט אין דער עפענט-
 ליכקייט און אויף אַ גרויסען מאַסשטאַב אַנצופיהרען, אָבער
 ניט אויף אזוי פּיעל, אויף וויפיעל זיי זאָלען ערשט אין דיע-
 זען מאַמענט זייער מיסיאָן אין לעבען דערזעהן, אויף וויפיעל
 זיי זאָלען אין דיעזען מאַמענט ערשט די געטליכע „השפעה“
 אין זיך דערשפירען.
 און דעריבער ווערט ניט אין דעם אירישען עפאס ווע-
 גען די שעפּפער און רעפאָרמער פון דער אידישער רעלי-
 גיאָן מיט זעהר שאַרפע שטריכען דער מאַמענט פון זייער
 התגלות פאַר דער וועלט אָנעצייכענט, און דעריבער ווערט
 ניט גענוי און פינקטליך דער „ווען“ און „וואו“ פון דיעזען
 התגלות-מאָמענט אין זייער לעבען אָנגעוויזען, ווי עס ווערט
 אין עפאס פון די אַנדערע פעלקער וועגען זייערע רעליגיאָנס-
 העלדען געטהון.

ווארום ער שטעלט מיט זיך דאָ ניט פֿאַר אַזאַ וויכטיגען און קאָמפּאָרטאַפּאַלען ווענדונגס־פּונקט אין זייער לעבען, ווי אין דעם לעבען פון די רעליגיאָנס־העלדען פון אַנדערע פעלקער. זיי זענען אויך פֿאַר דער „התגלות“ זעהר גרויס אין הייליג געווען. אין דיעזען מאָמענט האָבען זיי נאָר דיא העכסטע מדרגה דערגרייכט, האָט זייער מיסיאָן אין לעבען איהר העכסטען „תקון“ אָנגעהויבען צו בעקומען. זיי האָבען אויך ביז זייער התגלות אָנגעפיהרט די זעלבע טעטיגקייט, וואָס זיי האָבען נאָך דעם מאָמענט פון זייער התגלות אַנ־געפיהרט. דער אונטערשיעד איז נאָר אין דעם מאַסשטאַב און נאָר אין דעם, וואָס פריהער איז דיעזע טעטיגקייט נאָר „בהסתּר“ געווען און יעצט איז זי אין „נגלֶה“ איבערגאַנגען. און דאָריבער געפינען מיר אויך ניט אין עפּאס, וואָס די אידישע לעגענדע האָט וועגען דעם בעל שם געשאַפּען. גענויע דעטאַלען און פינקטליכקייטען בנוגע דעם מאָמענט פון זיין התגלות.

דאָמאָלט, ווען דער עפּאס אין עהנליכע פעלע גיט אַן גענוי די צייט און דעם פּלאַץ, ווען דער העלד זיינער האָט אַליין און די גאַנצע וועלט מיט איהם צום ערשטען מאל דער־זעהן די גרויסע ליכט, וואָס שטראַהלט פון איהם אַרויס, רערט וועגען דעם אַלעם דער אידישער עפּאס, וואָס איז ווע־גען בעל שם געשאַפּען געוואָרען, נאָר אין אַלגעמיינע שטריכען. ניט נאָר דערזעהלט אונז ניט די אידישע לעגענדע דעם יאָהר און אין וועלכען הורש און אין וועלכען טאָג איז די התגלות פון בעל שם פֿאַרגעקומען: זי ווייסט אַפילו ניט אַנצורופּען דעם נאָמען פון דער שטאָרט, אין וועלכער דיע־זער גרויסער מאָמענט פון דעם בעליעבטען העלד איהרען האָט פֿאַר זיך פּלאַץ געפונען.

דעם איינציגען דעטאַל, וואָס זי גיט אונז וועגען דעם

אלעם איז דאָס, וואָס זי דערזעהלט אונז, אז דער בעל שם טוב איז זעקס און דרייסיג יאָהר אַלט געווען, ווען ער האָט דעם „אור הגנוז“ זיינעם פֿאַר דער וועלט בעוווּזען, ווען ער האָט פֿון זיך זיין מאַסקע אַראָבענומען און האָט פֿריי אין ברייט זיין מיסיאָן אין לעבען אָנגעהויבען דורכצופיהרען.

און פֿונקט ווי די ערשטע לעגענדע — די לעגענדע וועגען דער פֿסול'ער מזוזה — וועלכע איך האָב אין פֿאַר דעם לעצטען קאָפיטעל איבערגעגעבען, פֿונקט ווי אָט יענע לעגענדע שילדערט אין שטילע און רוהיגע פֿאַרבען און אָהו דראַמאַטישע עפעקטען שטאַרקע דעם התגלות־מאַמענט פֿון בעל שם, ווען ער האָט צום ערשטען מאל פֿרעמדע מענשען זעהן געלאָזט דאָס גרויסע נשמה־ליכט, וואָס האָט אויף זיין פֿנים גערוהט, איז אויך די צווייטע לעגענדע וועגען דעם התגלות־מאַמענט פֿון בעל שם, פֿון שטילע און רוהיגע אַקאָר־דען צוזאַמענגעשטעלט.

אויך די צווייטע לעגענדע שילדערט ניט די התגלות פֿון בעל שם אַלס אַ שטורם און דראַנג מאַמענט, אַלס אַ מאַמענט פֿון קאטאסטראפֿאַלען האַראַקטער און פֿון אויסערגע־וועהנליך איבעראַשענדען אינהאַלט.

דער הויפט־אינהאַלט, וואָס די צווייטע לעגענדע ניט אונז וועגען דעם התגלות־מאַמענט פֿון בעל־שם, בעשטעהט אין דעם, וואָס דער בעל שם האָט זיין פֿערבאַרגענע ליכט פֿאַר איינעם פֿון די גרעסטע גאונים פֿון זיין דור ענטפֿלעקט און האָט איהם געצוואונגען, ער זאָל פֿאַר איהם ביז ד'ערד דעם קאָפּ זיינעם בויגען. דעם וויכטיגסטען אַקט אין דעם התגלות־מאַמענט זיינעם זעהט זיך אין דעם, וואָס א י י נער פֿון די גרעסטע פֿאַרשטעהער פֿון דעם טראַדיציאָנעלען אידענטום, וואָס האָט אַלע זיינע יאָהרען נאָר אויף גמרא און פֿסוקים פֿער־

בראכט, האָט געמוזט דעם קאָפּ זיינעם פאַר דער חסידות בויען, אין דעם וואָס איינער פון די גרעסטע גאונים פון זיין דור האָט אַ גרויסע ליכט דערזעהן איבער דעם קאָפּ פון איינעם, וואָס האָט מיט גרויס דביקות „תהלים“ געזאָגט, אין דעם, וואָס אזא גרויסער למדן און גאון ווי דער קאלאמעער רב איז געווען, איז אין הלשות געפאלען, ווייל ער האָט ניט געקענט זעהן די גרויסע ליכט, וואָס האָט איבער דעם קאָפּ פון בעל שם געשיינט.

דער רב פון קאלאמעא — דערזעהלט די צווייטע לעג גענדע, וואָס מיר האבען וועגען דעם התגלות מאַמענט פון בעל שם — איז אַרוםגעפאָהרען איבער די דערפער מעות-המים צו קלייבען.

אויף'ן וועג האָט ער פארבלאָנדרזשעט און האָט זיך צו דעם הויז פון בעל שם צוגעשלאָגען. דער בעל שם איז אָבער דאמאלס אין הויז ניט געווען. ער האָט זיך דאמאלס אין זיין התבודדות שטיבעל געפונען.

האָט זיך דער רב מיט די פאָלגענדע ווערטער צו דער פרוי פון בעל שם געווענדעט :

אַ וואו איז דער בעל הבית ?

האָט זי איהם געענטפערט, אַז ער איז אַוועקגעגאנגען צום „מוכסין“, העלפען איהם די בהמות זיינע אַנצוטרינקען. ווען דער בעל שם איז אַהיים געקומען, האָט ער דעם רב משמש געווען און האָט איהם אליין די בעט אויסגעבעט און האָט איהם וואסער אין אַ כלי אויף צו וואַשען זיך אָנגע-גרייט און ער אליין האָט זיך מיט זיין פרוי אין איין בעט געלעגט, ווי דער שטייגער פון די דאָרפס-לייט איז.

האַלבע נאכט האָט זיך דער בעל שם טוב אויפגעחאפט

און האָט זיך הינטער'ן אויווען פאַרקליבען און האָט דאָרטען
אין דער שטיל מיט זיין עבודת אלקים זיך באַשעפטיגט.
דערווייל האָט זיך דער רב פון שלאָף אויפגעחאָפּט און
האָט אַ שטאַרקע ליכטיגקייט אויף דעם הינטער-דעם-אויווען
דערזעהן.

האָט ער געמיינט, אז דאָס האָט זיך עס אָנגעזונדערט
דאָס האַלץ וואָס איז דאָרטען געלעגען.
האָט ער גענומען די כלי מיט וואַסער, וואָס איז געבען
איהם געשטאַנען און איז געגאַנגען דאָס פייער אויסלעשען.
ווי איבעראַשט איז ער אָבער געוואָרען, ווען ער איז צום
אויווען צוגעגאַנגען און האָט דערזעהן דעם בעל שם זיצען
און אַ גרויס ליכטיגקייט שיינט ווי אַ בויגען איבער איהם.
דער רב איז אין חלשות געפאַלען און נאָכדעם ווי ער
איז צו זיך געקומען, האָט ער דעם בעל שם געפרעגט :
ווער זענט איהר און ווי אַזוי איז דאָס מיט אייך גע-
שעהן ?

האָט איהם דער בעל שם דערויף געענטפערט :
— וואָס ווייס איך? איך ווייס גאַר ניט. איך האָב
„תהלים“ געזאַגט. אפשר האָב איך זיך אין השם יתברך מתדבק
געווען און פון דעם איז דאָס גרויסע ליכט געוואָרען.
און פון דאָן און ווייטער — פערענדיגט די לעגענדע —
פלעגט דער קאלאמעער רב יעדען מאָל פאָהרען צו איהם,
ער זאל פון איהם דברי תורה לערנען.
און יעדען מאָל ווען מען האָט פון קאלאמעער רב זיין
נייע תורה געהאָרעכט, פלעגט מען איהם פרעגען :
— אַוואו האָסט דו גענומען דאָס אַלעס ?
און ער פלעגט דאן ענטפערען :
— פון איינעם און אַרימאָן.
און פון דאמאלס אָן פלעגט ער יעדעס מאָל, ווען ער

פלעגט הערען ר' גרשון קוטיווער זידלען דעם שוואַגער זיין
נעם, זיך אַנרופען צו איהם :

— לאַזט איהם געמאך. ער איז מעהר חכם פאַר אייך.

ער האָט איהם אַבער גאָר ניט געזאָגט וועגען אַלעם
דעם, וואָס ער האָט שוין וועגען בעל שם געוואוסט.
דער בעל שם האָט עס איהם פאַרבאָטען.

און אזוי אַרום איז אויף דאָן, ווען די גרויסע ליכט
פון בעל שם האָט אַלץ העלער און גרעסער אַרום און אַרום
אַנגעהויבען צו שיינען, האָט נאָך אַלץ ר' גרשון פון נאָר ניט
געוואוסט און גאָר ניט געוועהן. ווי פריהער האָט ער אויף
נאָך יעצט אויף איהם ווי אויף אַ גרויסען עס הארץ און גאָר
פראַסטען נפש געקוקט. וואָס מעהר גרעסערע מדריגות דער
בעל שם טוב האָט דערגרייכט, וואָס מעהר די ליכט זיינע
האָט זיך אַנגעהויבען אַרויסצורווייזען, אַלץ מעהר האָט ער
איהם פּעראכטעט און פּערהאַסט.

איינמאָל — דערציילט אונז די פּאָלקס לעגענדע —
האָט ער געזעהן דעם בעל שם אַ ספר טראָגען. האָט ער גע-
הייסען דעם בעל שם, ער זאָל איהם ווייזען, וואָס פאַר אַ ספר
דאָס איז. ער איז זיכער געווען, אַז דאָס איז איינער פון די
עברייטיש ספרים מיט וועלכע דער בעל שם פלעגט זיך איין
זיין — ר' גרשון'ס — אַנוועזענהייט שטענדיג אַרומטראָגען.
דער בעל שם האָט זיך געפרובט אויסדרעהען, ער זאָל
ניט באַדאַרפען ווייזען דעם ספר דעם שוואַגער זיינעם.
ר' גרשון איז אַבער צוגעשטאַנען צו איהם, ער זאָל
איהם דוקא יא ווייזען.

האָט ער איהם געוויזען.

און איהר קענט זיך פאַרשטעלען ווי גרויס זיין איבער-
ראשונג איז געווען, ווען ער האָט דערזעהען דעם ספר
„הזהר“ פאַר זיך —

און ער האט דאן די גאנצע פעראכטונג זיינע צום בעל
שם און די איבערראשונג זיינע, וואָס ער האָט איהם געזעהן
מיט אַ זוהר זיך אַרומטראַגען אין דער פּאָלגענדער פּראַזע
אויסגעדיקט :

— דעם ספר הזוהר בעדארפסטו? נאָר דאָס פּעהלט דיר?
עס איז זיין -- ר' גרשון'ס — עונש געווען, ער זאָל
זיין דער לעצטער נהנה צו זיין פון דעם „זיו השכינה“, וואָס
האָט אויף דעם בעל שם גערוהט, דערפאר וואָס ער האָט אַ
טיעפען האָס און פּעראכטונג צו די אידישע עמי הארצים גע-
פיהלט, ווי ער האָט עס אין זיינע בעציהונגען צום בעל שם
אַרויסגעוויזען.

יא.

אין ווארד צווישען בויער ווערט דער בעל שם אלס אידישער מנהג געקרוינט.

די דריטע לעגענדע וועגען בעל־שם'ס התגלות. — אין ווארד צווישען די בויער קרוינט א ערה אידען דעם בעל־שם אלס אידישען מנהיג. — מיט א נאכט פריהער איידער דער בעל שם איז נתגלה געווארען, האט מען איהם פון הימל געלאזט וויסען, אז עס איז איהם שוין זעקס און דרייסיג יאהר געווארען—און עס איז שוין צייט, ער זאל פאר דער וועלט זיין גרויסקייט וויזען.

מיט אביסעל מעהר פייערליכקייט, ווי די ערשטע צוויי, שילדערט אונז א דריטע לעגענדע די התגלות פון בעל שם, כאַטש אין אלגעמיין האַלט אויף זי אַן דעם שטילען און „נאַטירליכען“ האראקטער פון די ערשטע צוויי.

צו יענער צייט — דערציילט אונז דיזע לעגענדע — איז ביי א צופאל איינער פון ר' גרשון'ס תלמידים אין דאָרף פון בעל שם פארפאָהרען.

דער בעל שם האט איהם מיט גרויס כבוד אויפגענומען און האט איהם בעדיענט.

נאָד'ן עסען האט זיך דער תלמיד אָנגערופען צו איהם: — ישראל, דו זאָלסט מיר די פערד אָנגרייטען, כדי איר זאל קענען פאָהרען באלד אַ היים.

דער בעל שם האט איהם די פערד געגעבען, און יענער האט זיי אין וואָגען איינגעשפאנט.

איז דאן דער בעל שם צו איהם צוגעשטאנען, ער זאל ביי איהם אויף שבת בלייבען.

האָט דיזע בקשה זיינע נאָר גרויס געלעכטער ביים תלמיד אַרויסגערופען. וואַרים דאָס אלעס האָט איהם דינסטאָג געטראָפּען. זיי האַלטען ביי דינסטאָג ערשט און ער בעט איהם ער זאל ביי איהם שבת האַלטען, פונקט ווי דאָס וואַלט פרייטאָג פאר ליכט-כענטשען געווען.

דער תלמיד האָט זיך אַלזא און וועג געלאָזט. ער איז אַבער נאָך קיין האַלבען מייל ניט אַבגעפּאַהרען, ווי עס האָט זיך ביי איהם אַ ראָד צעבראָכען. האָט ער זיך צוריק צום בעל שם אומגעקעהרט, און האָט אַן אַנדער ראָד גענומען, און האָט זיך ווידער און וועג געלאָזט.

ער איז ווידער אַמאָל קיין גאַנצען מייל ניט אַבגעפּאַהרען, ווי עס האָט זיך ביי איהם ווידער עפעס צובראָכען, און ער האָט נאָך אַמאָל אין דאָרף צום בעל שם זיך געמוזט אומ-קעהרען.

אַזוי האָט זיך מיט איהם די גאַנצע וואָך אַלע מאל אַן אַנדער סיבה געטראָפּען, און ער האָט זיך נאָך אַלץ פון דאָרף ניט געקענט אַרויסרייסען.

דער תלמיד איז אַלזא געצוואונגען געווען שבת צו האַלטען אין דאָרף.

האָט ער דערפון זעהר גרויסע יסורים געהאט, וואַרים „וואָס וועט ער דא מיט דעם דאַרפס-מאן טאן?“

דערווייל האָט דער ערב שבת געהאַלטען וואָס מעהר ביים פערשווינדען. עס איז שוין די צייט פון מנחה דאווענען געקומען, און דער בעל שם איז נאָך אַלץ אין דער היים ניט געווען.

— אַ וואו איז דער מאן דיינער ? — האָט דער תלמיד די פרוי פון בעל שם געפרעגט.

— ער איז אין פעלד מיט די שאף און רינדער — האָט זי איהם געענטפערט.

האָט ער זיך געשטעלט מנחה דאוונען. נאכהער האָט ער מערב אָנגעדאווענט, און דער בעל שם איז נאָך אלץ ניט געקומען.

ערשט טיעף אין אַבענד האָט זיך דער בעל שם אין הויז אריינגעכאפט. ער האָט זיך אויף אַ פשוט'ען אופן אויפגע- פיהרט און האָט דעם אורח מיט „קדוש“ מכבד געווען.

נאכהער האָבען זיי זיך צום טיש עסען געזעצט אויף דעם זעלבען אופן, ווי אלע דאָרפס לייט זיצען מיט זייערע פאַמיליען ביים עסען: דאָס ווייב האָט זיך געבען איהם גע- זעצט.

דער אורח איז ווי אויף שפילקעס געזעסען און א שרעק- ליכער צער האָט זיין האַרץ גענאָגט.

אין מיטען עסען האָט איהם דער בעל שם געבעטען, ער זאָל פאַר איהם דברי תורה זאָגען.

האָט איהם ר' גרשון'ס תלמיד דערציילט דעם אינהאַלט פון דער סדרה „שמות“ וואָס איז דאמאלס געגאנגען.

ער האָט איהם על דרך הפשט דערציילט וועגען גלות מצרים, וואָס די אידען האָבען דאָרטען פון פרעה'ן געהאט אויסצושטען. וואָס דען זאָל ער זאָג גראָבען יונג דערציילען? נאָר'ן עסען האָבען זיי אַ געלעגער געמאכט פאַר דעם אורח אין בעט ביים טיש.

און ער, דער בעל שם, האָט זיך מיט זיין ווייב אויף איין געלעגער געלעגט.

האַלבע נאַכט האָט זיך דער גאַסט אויפגעכאַפט און האָט דערזעהן אַ גרויס פייער אויף דעם אויווען ברענען. איז ער צום אויווען צוגעלאָפּען, וואָרים ער האָט געמיינט, אז דאָס האַלץ האָט זיך אָנגעצונדען.

ווען ער איז אבער גאר נאהענט צום אויווען צוגעגאנגען.
האט ער דארטען א גרויסע ליכט דערזעהן. איז ער צו דער ערד
געפאלען און איז חלשות געבליבען.

דער בעל שם האט איהם אָבגעמינטערט און האָט זיך
אָנגערופען צו איהם :

— דו וואָלסט ניט געווען בעראַרפט קוקען דאָרטען.
אָוואו עס איז דיר ניט ערלויבט צו קוקען.

אין דער פריה איז דער בעל שם אָוועקגעגאנגען אין זיין
התבודדות שטיבעל, דאָוונען דאָרטען, און איז צוריקגעקומען
זעהר פרעהליך און אויפגעלעגט און האָט אַרומגעשפּאַצירט
היין און הער איבער'ן הויז. ער האָט אַ „סדר לסעודתא“ געזונ-
גען און האָט מיט גוואָלדיגער דביקות קידוש געמאַכט.

אויך יעצט האָט דער בעל שם אין מיטען עסען געבעטען
דעם גאָסט זיינעם, ער זאָל פאַר איהם תורה זאָגען.

איז דער גאָסט זעהר מבולבל געוואָרען.

וואָס זאָל ער זאָגען פאַר איהם ?

ער האָט שוין אַ פּערראַכט געהאַט, אז ער האָט דאָ אַ
גרויסען פאַרבאָרגענעם צדיק פאַר זיך.

ענדליך האָט ער דאָך דעם פאַרלאַנג פון בעל שם נאָכ-
געגעבען און האָט פאַר איהם אַ „מאמר מיט פּשט“ געזאָגט.

האָט איהם דערויף דער בעל שם געענטפּערט :

— איך האָב אַן אַנדער פּירוש אויף דעם דאָזיגען מאַמר

געהאַרכט. — ניט מעהר אַ וואָרט אָבער.

נאָך דער סעודה איז דער בעל שם ווידער אין זיין
התבודדות שטיבעל אָוועק.

נאָך מנחה איז ער שוין מיט זיין התנלות געקומען. און
האָט פּיעל תורה ביים טיש געזאָגט. ער האָט פאַר דעם גאָסט
פּיעלע „רויז דאָורייתא“ מגלה געווען. וואָס קיין אויער האָט
נאָך קיין מאָל עטוואָס עהנליכעס ניט געהאַרכט.

נאך הברלה האָט ער אויף איהם גוזר געווען, ער זאָל
וועגען דעם אַלעם גאָר ניט דערציילען דעם שוואַגער זיינעם.
ער האָט איהם אָבער געהייסען געהן צו די גרויסע
חסידים פון שטאָרט און אויך צום רב פון דער קהלה, און
זאָל צו זיי זאָגען בזה הלשון :

„א גרויסע ליכט שיינט אַרום אייערע מקומות. עס
וואָלט כראי געווען, איהר זאָלט געהן די גרויסע ליכט אויפֿ-
זוכען און זי ברענגען אין שטאָרט אַריין“.

דער גאָסט איז זיך אַ היים געפאָהרען און האָט איבער-
געגעבען אַלעס, וואָס ער האָט געזעהן און געהאָרעכט.

און ווען די חסידים און דער רב האָבען דאָס אַלעס
געהערט, האָבען זיי אַלע בעשלאָסען, אז דער בעל שם איז
דאָס גרויסע ליכט. זיי האָבען זיך אויך דערמאָנט אין דעם
גאַנצען וואונדערבאַרען און אונפערשטענדליכען אויפֿפיה-
רען זיינעם ב' ז איצט, וואָס האָט נאָר דורך דעם געקענט
פאַרענטפערט ווערען. מען זאָל איהם ווירקליך פאַר אַ גרוי-
סען צדיק האַלטען.

האָבען זיי זיך אַלע צו איהם אין דאָרף אוועקגעלאָזט,
בעטען איהם, ער זאָל אין שטאָרט קומען.

דער בעל שם וואָס האָט דאָס אַלעס נאָך פריהער פאַר-
אויסגעזעהען, האָט ניט געווארט ביז זיי וועלען אין דאָרף
קומען:

ער האָט זיך אין שטאָרט אוועקגעלאָזט.

און ווען זיי האָבען זיך צוזאַמענגעטראַפֿען, זיינען זיי
אַלע אויף איין פּלאַץ אַראַבגעגאַנגען, און האָבען אין וואַלד
אַ שטוהל פון צווייגען פון בוימער געמאַכט.
זיי האָבען דעם בעל שם אויף דער שטוהל אוועקגע-
זעצט און האָבען איהם דאָרטען פאַר זייער רב בעשטימט.

אין וואַלד, א וואו ער האָט אַזוי פּיעל יאָהרען אין
 התבודדות און אין יחוד מיט דער נאַטור פאַרבראַכט, אַוואו
 ער האָט זיך אַזוי פּיעל יאָהרען צוגעגרייט צו זיין גרויסער
 ראַלע, וואָס ער האָט באַדאַרפֿט אין אידישען לעבען שפּיעלען.
 ה אָ ט ע ר ד ע מ ט ר אָ ה ו פ ו ז ז י י ו
 א מ נ ה י ג א י כ ע ר ד ע מ א י ד י ש ע ז
 פ אַ ל ק ב א ש ט י ג ע ז. אין דער שענער און ריינער
 אַטמאָספּערע פון דער מוטער-נאַטור, מיט וועלכער ער האָט
 זיך אַזוי צוזאַמענגענאַסען געפּיהלט, איז ער אַלס לעהרער
 און וועגווייזער פון אידישען פּאָלק געקרוינט געוואָרען.
 וואָס פאַר אַ מערקווירדיגען טיעפען זינן די לעגענדע
 פון אַ פּאָלק פערמאָנט אַמאָל פאַר האַרמאָניע און שענקייט,
 ווען זי פלעכט די בלומען-קראַנצען פאַר די בעליעכטע העל-
 דען איהרע.

נאָר אין איין לעגענדע ווערט יא באַצייכענט דער פּלאַץ,
 אַוואו דער בעל שם איז נתגלה געוואָרען. דיזע לעגענדע גיט
 אַן אַלס דיזען פּלאַץ, די שטאָדט ט ל ו ס ט אין גאַליציען.
 און עס איז ווירקליך אַ געניגענדער גרונד פאַראַן די
 באַהויפטונג פון דיזער לעגענדע אַלס אַ פּאַקט אַנצונעמען.
 וואָרים אין די ערשטע יאָהרען פון זיין התגלות פלעגט מען
 איהם איבעראַי „דער בעל שם טוב פון טלוסט“ רופען.
 לויט דיזע לעגענדע דערציילט אונז, איז ער דאמאלס
 אַ מלמד אין טלוסט געווען.
 יעדען טאָג — דערציילט אונז ווייטער די לעגענדע
 וועגען זיין התנהגות צו יענער צייט — פלעגט ער פאַר'ן
 דאוונען אין מקוה געהן. ער האָט קיין איין טאָג אַפּילו,
 אין די קאַלטע תקופת-מבתי-טעג זאָגאַר, קיינמאָל ניט דורכ-
 געלאָזט.

און דאָס דאוונען זיינס פלעגט זיין מיט גוואלדיגער
דביקות און גוואלדיגער התלהבות, אזוי, אז „בשעת'ן דאוונען
פלעגען פון איהם טראפען שווייס, גרויס ווי באב, פאלען“.
מרא'ן דעם וואָס אָט ערשט אין שטארקען פראָסט פון דער
איידקאלטער מוקה געקומען.

ער איז זעהר אַרים געווען, און די פינגער פון די פיס
פלעגען פון די לעכער אין די שוף זיך ארויסזעהן.

מען האָט איהם פאַר אַ הייליגען מענשען באטראכט, און
אלערליי קראַנקע פלעגט מען ברענגען צו איהם, ער זאל זיי
היילען, ער פלעגט אבער קיינמאָל אויף זייערע בקשות ניט
ענטפערען.

אינמאָל אבער ביינאכט, האָט מען איהם פון הימעל מודיע
געווען, „אז עס איז איהם זעקס און דרייסיג יאָהר געוואָרען
און עס איז גוין געקומען די צייט ער זאל נתגלה ווערען“.
אין דער פריה האָט ער אויסגערעכענט זיינע יאָהרען, און האָט
אויסגעפונען, אז עס איז איהם די נאכט ווירקליך זעקס און
דרייסיג יאָהר געוואָרען.

האָט ער דאָן געהייסען אַריונפיהרען דעם משוגענעם,
ויאָס מען האָט צו איהם יענעם פריהמאָרגען געבראכט, און
האָט איהם פאַלקאָס געזונד געמאכט.

און פון דאמאָלס אָן האָט ער דאָס מלמודות אויפגעגע-
בען, און איז אַ בעל שם געוואָרען.

